

ستر جهاد يا له نفس سره مبارزه

آيت العظمى روح الله الموسوى امام خميني (ره)

بِسْمِ اللّٰهِ الرَّحْمٰنِ الرَّحِیْمِ

ستر جهاد یا له نفس سره مبارزه

آیت العظمی روح الله الموسوی امام خمینی (ره)

د کتاب ځانگړنې

د کتاب نوم: ستر جهاد يا له نفس سره مبارزه

ليکوال: آيت العظمى روح الله الموسوى امام خميني (ره)

ژباړه: عبدالبصير محمدي

د چاپ کال: ۱۳۹۱ ل

مخونه: ۱۰۰

د چاپ شمېر: ۱۰۰۰۰ ټوکه

- ۷..... خپلې خبرې
- ۱۳..... علمي مرکزونو ته سپارښتنه
- ۱۵..... دیني زده کړیالانو ته سپارښتنه
- ۲۲..... د تهذيب او د نفس د تزکيې ارزښت
- ۳۵..... دیني مدرسو ته خبرداری
- ۴۷..... الهي پېرزو
- ۵۱..... د شعبانیه مناجاتو په اړه څو ټکي
- ۶۶..... د انسان حجابونه
- ۶۹..... علم او ایمان
- ۷۳..... د تهذيب لومړی گام
- ۸۸..... بل خبرداری
- ۹۴..... د امام خميني (ره) د غوره ويناوو غورچاڼي

خپلي خبرې

انسان خورا هېښنده او پېچلی موجود دی؛ هغه موجود، چې پر طبيعي او حیواني غریز و او جسماني غیرگونو سربېره، روحاني فطرت او شخصیت هم لري، چې په دې ځانگړنه له نورو موجوداتو سره توپیر لري؛ هغه موجود دی، چې اندنه کوي، ټاکنه کوي او په عقلايي تدبیر او جسماني غورځو پورځو د غوره ژوند لپاره له خپلې لیارې ستونزې لرې کوي او ددې غورځو پورځو په ترڅ کې د خپل ژوند تاریخ جوړوي او په میراث کې ورته پاتې پوهه لاسې ډېروي او د راتلونکي ځوځات لپاره پر مجهولاتو او طبیعت د برلاسی لپاره لنډه او غوره لار جوړوي؛ خو په خواشینۍ، چې خپلو گټو ته د رسېدو په دې غورځو پورځو او د طبیعت او انسان په دې اړدوړ کې یو ستر حقیقت هېر شوی او هغه نفس او د انساني شخصیت جوهر دی او په بل تعبیر "خود انسان" او د نفس روزنه او تزکیه او د متعالي انسان جوړول دي؛ هغه انسان، چې د هستۍ پنځگر د مخلوقاتو اشرف لقب ورکړی دی او د وحې واقعي مفسرینو

يې د پېژندو په باب وييلي دي: ((من عرف نفسه فقد عرف ربه)).

هو! ځان هېرول او د انسان د روح د لايتناهي اړخونو ناليدې گڼل او د اخلاقي فضايو پر لور د تگ لپاره د بشر وړتياوو ته بې پامې، هغه درد دی، چې ډېری ټولني پرې اخته دي او د ټېکنالوژۍ واکمني او ماشيني ژوند او همداراز د نړۍ پر ډېری برخو د توکيزيانو او دنيا لمانځو واکمني بلخوا او له انسانه د روڼ تفسير او ورته د څرگندې لارې په راوړاندې کولو کې د نړۍ د بېلابېلو اندو او بنوونځيو کمزورۍ دا ستونزه، پېچلتيا او له ځانه پردي کېدل لاپسې نور هم ډېر کړي دي او په دې لار کې يوازې د توحيد مناديان، انبياء او د ارزښتونو او معنوياتو د بریدونو ساتونکي وو، چې د انسان روزنه يې د خپل پرله پسې جهاد برخه گڼلې او له عقل او فطرت سره په همغږۍ يې انساني ټولنه د کمالاتو او مانيزو ارزښتو پر لور بښون کړې ده او په رښتيا چې هغه څه چې په بشري تاريخ کې له ويارنو او د سترو رښتینو تمدنو پر ځای پاتې دي، د هماغو مجاهدتنو او هڅو پايله ده.

سره له دې چې نړيوالو ته د منلو وړ نه وه، چې اسلامي انقلاب به په اوسني وخت کې د يو خدايي انسان په همت بريالی شي. اسلامي انقلاب د منځپانگې له مخې د يو ظالم نظام د رانسکورولو لپاره يوازې يو سياسي يا لاريوني خوځښت نه و؛ بلکې تر هغه ډېر يو فرهنگي او اخلاقي خوځښت و، چې معاصر سترې انسان يې خپل الهي فطرت ته راوباله. د جمهوري اسلامي بنسټگر په خپلې تليانې وصيتنامه کې د خپل ستر انقلاب په باب وايي: ((. . . د هغه څه لپاره، چې تاسې مجاهد ولس راپاڅېدلي ياست؛ تر ټولو ستر، لوړ او ارزښتمن مقصد دی او هغه مقصد دی، چې په ازل کې صدر عالم او تردې وروسته نړۍ ته تر ابده وړاندې شوی دی او کېږي به او هغه په پراخه معنی د الوهيت ښوونځی او د توحيد فکر په لوړو درجو يې دی، چې د خلقت بنسټ او د وجود په پراخۍ کې يې غايت او د غيب او شهود د درجاتو په مراتبو کې دی او په هغه کې محمدي _صلى الله عليه و آله وسلم_ ښوونځی په ټوله معنی، درجاتو او اړخونو متجلي شوی دی او د ټولو انبياوو او اولياوو کوښښ يې د پلي کولو لپاره و، چې ناپايه مطلق کمال، جلال او جمال ته يې له هغه رسېدل ناشوني دي. هغه دی، چې

خاورينو ته يې پر ملکوتيانو او تر هغوی غوره شرافت ورکړی
 دی او هغه څه چې خاورينو ته يې په سير کې لاس ته راځي، په
 خلقت کې يو موجود ته هم لاس ته نه راځي.))
 د امام خميني په سول او منطق کې د مبارزې او سياست ته د
 ورننووتو موخه حکومت نه دی؛ موخه ترې د هغه جگړې له
 ميدانه بريالي راوتل دي، چې خدای پرې تر ډېری قسمونو
 خوړو وروسته په ټينگار وايي: ((قد افلح من زکيها و قد خاب
 من دسيها.)) موخه د انسان روزنه او هدايت او بښون دی، له
 خاورينې نړۍ يې ملکوت ته تگ دی؛ موخه د هغې ټولنې او
 چاپېريال جوړول دي، چې يوازې د خدای عبادت پکې وشي
 او پر غیو ايمان او د عبوديت، اخلاص او ايمان وړانگې ځاني
 غوښتنې او دنيایي شهوات له منځه يوسي او د بشر سترگې د
 حق پر جمال د هسټۍ په پراخۍ کې بينا کړي او توحيد او لوړ
 اړخونه يې په ټولو انساني اړيکو او مناسباتو کې واکمن شي او
 دا هر څه يوازې د نفس په تزکيه شوني دي او دا هغه مقوله ده،
 چې د ختيځ او لويديځ واکمنان ترې بې خبره دي او د نن
 سترې نړۍ يې تېرې ده.

د امام خميني (ره) د كار ستريا او پر لارويانو يې د امام خميني د وينا او اندو د اغېز د هېښنې راز بايد په همدې حقيقت كې وټلول شي او هغوى به هېڅ ځاى ته و نه رسي، چې پر توره د وينې د بري او پر وسلوالو د امام د بې وسلې يارانو د بري راز په اقتصادي او سياسي شننو كې گڼي او هغوى چې له نفس سره د امام خميني د تجربې او د مبارزې له څرنگوالي خبر نه دي؛ نو د اسلامي انقلاب د منځپانگې له دركه به هم بېوسه وي.

"ستر جهاد يا له نفس سره مبارزه" په لاس كې مو كتاب دى، چې د گرانقدر عارف ويناوې دي، چې په خپله يې كلونه كلونه په سير و سلوك، عبادت، معرفت دا لار وهلې ده. امام خميني (ره) مخكې تردې، چې د سياسي مبارزې بېرغ په ښكاره اوچت كړي؛ نو خپلو لارويانو او پلويانو ته يې وويل، چې سياسي مبارزه او په پوځي جهاد او اقتصادي ډگرونو كې بې له ستر جهاد يا له نفس سره له مبارزې ناشونى دى.

ددې كتاب مطالب په نجف اشرف كې د امام خميني (ره) د ويناوو هغه ټولگه ده، چې د رمضان د مياشت او نورو مناسبتونو په مناسبت يې په ديني مدرسو كې كړي دي او د امام خميني د

يارانو په همت تنظيم شوي او خو خو ځل تر انقلاب مخکې له هېواد بهر چاپ او خپرې شوې دي. په هغه ستونزمنو شرايطو او ورځو کې د امام خميني له درده ډک همدارونو او اخلاقي لارښوونو په متعهدو ديني زده کړيالانو او محصلينو کې الهي انگېزې راپارولې او د خوځښت بهير يې له هغوی بېلاوه، چې د نفس له تزکيې سره پردي وو او د حقيقت پلټونکيو په زړونو کې يې د ايمان او اخلاص تخم شينده؛ هغه تخم چې په الهي مرسته راتوکېد او پر ۵۷ کال يې نړيوالو ژوندۍ بېلگه وليده، چې څرنگه ځوانان د جگړې ميدان ته د شهادت د جام د څښلو لپاره روان وو.

اوس مو بيا توفيق وموند، چې له لمنليکونه سره دا د خداى ددې صالح بنده دا اثر بيا چاپ کړو او حقيقت پلټونکيو ته يې راوپاندې کړو.

په درنښت:

د امام خميني (ره) د آثارو د خپرولو او تنظيم موسسه

بسم الله الرحمن الرحيم

د عمر يو بل کال مو تېر شو؛ تاسې ځوانان مخ په بوډاټوب او مور بوډاگان مخ پر مرگ يو. په دې يو کال کې تاسې زده کړيالان خبر ياست، چې څومره پوهه مو لاس ته راوړې ده او پوهېږئ، چې څومره تحصيل مو کړی دی او تر کومه مو خپلې علمي ستنې پورته کړي دي؛ خو د اخلاقو د تهذيب او د شرعيه آدابو په تحصيل او د الهیه ښوونو او د نفس د تزکيې په اړه مو څه کړي دي؟ او څومره مثبت گامونه مو پورته کړي؟ په خواشینی بايد ووايم، چې کوم ستر کار مو نه دی کړی او د خپل ځان د سمونې، اصلاح او تهذيب په برخه کې مو ستر گامونه نه دي اوچت کړي.

علمي مرکزونو ته سپارښتنه

علمي مرکزونه د علمي مسایلو ترڅنگ د اخلاقي مسایلو او مانيزو پوهو زده کړو ته اړ دي. د اخلاقو ښوونکي، د روحاني ځواکونو ښوونکي، د نصيحتونو غونډو او نصيحتونو ته اړ دي. اخلاقي او اصلاحي کړلارې، د روزنې او تهذيب ټولگي، د

الهي ښوونو زده کړه، چې د ټولو انبياوو د بعثت موخه ده، بايد په ديني مدرسو کې دود او رسمي شي؛ خو په خواشيني چې په علمي مراکزو کې دې ډول اړينو چارو ته لږه توجه کېږي. مانيزې او روحاني پوهې مخ په ځوړ دي او وېره له دې ده، چې په راتلونکي کې ديني مدارس و نشي کولای، چې د اخلاق علماء، مذهب ښوونکي او الهي انسانان وروزي او په مقدماتي مجالي چارو کې بحث او څېړنه، اصلي او بنسټيزو مسایلو ته د رسېدو لپاره، چې د قرآن کریم، ستر نبي (ص) او نورو انبياوو او الياوو ورته پام دی، پرې نه ږدي. ښه ده، چې فقيهان او مدرسین، چې د علميه ټولنو د توجه وړ دي، په خپلو زده کړو کې د وگړيو په روزنه او تهذيب هم لاس پورې کړي او اخلاقي او مانيزو چارو ته ډېر پام وکړي، د ديني مدرسو زده کړيالانو ته هم په کار دي، چې د فاضله ملکاتو د لاس ته راوړو لپاره او د نفس د تزکيې لپاره کوشنونه وکړي او پر هغو دندو او درنو مسوولیتونو عمل وکړي، چې ورپر غاړه دي.

دیني زده کړيالانو ته سپارښتنه

تاسې چې نن په دې مدرسو کې تحصیل کوئ او غواړئ سبا د ټولني مشري او د وگړي ښيون او هدايت په لاس کې واخلي؛ داسې خيال مه کوئ، چې دنده مو يوازې د يو لړ اصطلاحاتو زده کول وي، يوه بله دنده هم لرئ. تاسې بايد په دې مدرسو کې دومره ځانونه جوړ کړئ او وروزي، چې که کلي يا ښار ته ولاړئ، وکولای شئ، چې د هغه ځای ميسټ وگړي هدايت او مهذب کړئ. له تاسې تمه داده، چې کله د فقهي له مرکز ولاړئ، پخپله مهذب او جوړ شوي ياست، تر څو وکولای شئ نور جوړ کړئ او و يې روزئ؛ خو که خدای مه کړه، د پوهې په مرکز کې مو ځان اصلاح نه کړ، معنويات مو لاس ته را نه وړل او هر چهرته چې ولاړئ، العياذ بالله خلک کبرلاري کړئ؛ نو خلک به اسلام او روحانيت ته بدبين او بدکڅي کړئ.

تاسې درنې دندې لرئ، که په دیني مدرسو کې پر خپلو دندو عمل و نه کړئ او د خپل ځان د تهذيب په هڅه کې نشئ او يوازې د څو اصطلاحاتو د زده کړې په تکل کې شئ او يوازې يو څو فقهي مسايل زده کړئ؛ نو په راتلونکي کې به خدای مه

کړه د اسلام او اسلامي ټولني لپاره مضر وسئ. العياذ بالله د خلکو د کبر لاری لامل به شی او که ستاسې د کړنو او ناروا خوی له امله یو تن بې لارې شو او له اسلامه واوخت؛ نو تر ټولو ستره گناه به مو کړې وي او ستونزمنه ده، چې بیا مو توبه ومنل شي او که یو تن ته هدایت وکړئ؛ نو د روایت له مخې "تر ټولو هغو څیزونو به درته غوره وي، چې لمر پرې لگېږي".^۱ ستاسې دنده خورا درنه ده؛ ستاسې دندې تر عامه خلکو خورا درنې دي؛ داسې چارې شته، چې عامه خلکو ته مباح دي؛ خو

۱. قال اميرالمؤمنين عليه السلام: لما وجهني رسول الله صلى الله عليه و آله الى اليمن قال: يا علي لا تقاتل احدا حتى تدعوه الى الاسلام و ايم الله لان يهدى عزوجل - على يدك رجلا خير لك مما طلعت عليه الشمس و غربت ولك ولاوه.

حضرت علي (ک) وويل: چې کله رسول الله (ص) يمن ته ولېږلم، و يې ويل: علي! له چا سره جگړه مه کوه؛ خو داچې اسلام ته يې راوبلې، پر خدای قسم داچې خدای دې يو تن پر لاس هدایت کړي؛ نو تر هغه څه درته غوره دی لمر پرې لگېږي او ته به يې ولاء (دمیراث حق او...) لاس ته راوړي.

وگورئ: فروغ کافي؛ پينځم ټوک، ((کتاب الجهاد))، ((باب الدعاء الى الاسلام قبل القتال))، دويم حديث، ۳۶ مخ.

تاسې ته جايزې نه دي او شونې ده، چې درته حرامې وي. خلک له تاسې د ډېری مباحو چارو د نه ترسره کولو تمه لري؛ نامشروع او پرېوتې چارې خو پر خپل ځای پرېرېده؛ که خدای مه کړه، و مو کړې، خلک به اسلام او روحانيت ته بدبینه او بدکڅي کړي. درد همدلته دی، که خلک د خپلو تمو پر خلاف درځنې يوه کړنه وويني؛ نو له دينه کږېږي، له روحانيته کږېږي، نه له يو وگړي څخه. کاشکې له يوه وگړي گرځېدای او يوه وگړي ته بدبینه او بدکڅي کېدای؛ خو که له يوه روحاني ناوړه او بې نزاکته کړنه وويني؛ نو شننه او تحليل نه کوي او لکه څنگه چې په کسبگرو کې ناوړه او کړلاري وگړي دي، په مديرانو کې ناوړه او فاسد وگړي ليدل کېږي؛ نو شونې ده، چې په روحانيونو کې هم يو څو ناوړه وگړي وليدل شي؛ نو که يو دوکاندار يا هتيوال کوم خلاف چار تر سره کړي، وايي: پلاني هتيوال خلافکار دی. که يو عطر پلور ناوړه کړنه وکړي؛ وايي پلانی عطر پلور ناوړچاری دی؛ خو که کوم ملا يا روحاني ناوړه چار وکړي، نه وايي پلانی ملا يا روحاني کړلاری شوی دی، وايي ملايان ناوړچاري دي.

د پوهې د خاوندانو دندې خورا درنې دي؛ د علماوو مسوولیت تر نورو خورا ډېر دی که د "اصول کافی"^۱ او د "وسائل"^۲ په کتاب کې د علماوو د دندو بابونو ته مراجعه وکړئ؛ نو و به گورئ، چې پوهانو او علماوو ته درنې او خطیرې دندې ویل شوي دي. په روایت کې دي، چې کله خلکدن وي؛ نو عالم ته نوره د توبې ځای نه وي پاتې او پر هغه مهال یې توبه نه منل کېږي؛ ځکه خدای یوازې له هغو خلکو د ژوند په وروستیو شېبو کې توبه مني، چې ناپوهه او جاهل وي.^۳ او همداراز په

۱. "اصول کافی"؛ ((د فضل العلم کتاب)) ابواب: صفة العلماء، النهی عن القول بغير علم، استعمال العلم، المستاکل بعلمه و المباهی به، لزوم الحجّة علی العالم، و ((باب النوادر)).

۲. وسائل الشیعه؛ اتلمس ټوک، ((د القضاء کتاب))، ((ابواب صفات القاضی)) ۴، ۱۱، ۱۲-۹-۱۷ او ۹۸-۱۲۹ مخونه.

۳. عن جمیل بن دراج قال سمعت ابا عبدالله علیه السلام-يقول: اذا بلغت النفس ههنا (و اشار بیده الی حلقه) لم یکن للعالم توبه. ثم قرا: ((انما التوبه علی الله للذین یعلمون السوء بجهالة)) جمیل بن دراج وایي، چې له امام صادق (ع) نه مې واورېدل، چې و یې ویل: چې کله ساه دلته راوړسېده (په خپل لاس یې خپل ستونې ته اشاره وکړه)؛ نو عالم ته د توبې

روایت کې راغلي: د ناپوه اويا گناهونه بښل کېږي مخکې تر دې، چې د عالم يوه گناه وېښل شي.^۱؛ ځکه د عالم گناه د اسلام او اسلامي ټولني لپاره خورا ضرر لري. عوام او جاهل که کومه گناه وکړي؛ نو يوازې ځان يې بدمرغه کړی دی، ځان ته يې ضرر رسولی دی؛ خو که يو عالم کړلاری او منحرف شي او ناوړه چار وکړي؛ نو ټوله ټولنه به کړلارې کړي او اسلام او اسلامي علماوو ته يې تاوان ورسولی دی. ^۲دا چې په روايت کې

ځای نه پاتې کېږي. بيا آنحضرت دا آيت ووايه: په تحقيق، چې توبه د هغوی لپاره ده، چې د ناپوهی له مخې ناوړچاري کوي. (نساء/۱۷) وگورئ: اصول کافي؛ لومړی ټوک، ((کتاب فضل العلم))، ((باب لزوم الحجّة علی العالم...)) درېم حديث، ۵۹ مخ.

^۱. عن حفص بن قیاس، عن ابي عبدالله عليه السلام-قال: يا حفص! يغفر للجاهل سبعون دنيا قبل ان يغفر للعالم ذنب واحد. حفص بن قیاس وايي، امام صادق (ع) وويل: ای حفص! د جاهل اويا گناه بښل کېږي، مخکې تر دې، چې د عالم يوه گناه و بښل شي.

"اصول کافي؛ لومړی ټوک، "کتاب فضل العالم"، "باب لزوم الحجّة علی العالم...". لومړی حديث، ۵۹ مخ.

^۲. قال رسول الله-صلى الله عليه و آله- صنفان من امتی ادا صلحا، صلحت امتی؛ اذا فسد، فسدت امتی. قيل: ومن هم؟ قال (ص) العلماء ولامراء. رسول اکرم (ص) وويل: که په امت کې مې دوه ډلې صالحې شوې؛ امت

راغلي، چې دوزخ د هغه عالم له بويه چغې وهي، چې په خپل علم يې عمل نه دی کړی؛^۱ نو ځکه په دنيا کې د عالم او جاهل په منځ کې اسلام او اسلامي ټولني ته په ضرر رسولو کې خورا توپير دی. که يو عالم کبرلاری شو؛ نو شونې ده، چې يو ولس کبرلاری کړي او که يو عالم مهذب وي او اسلامي اخلاق او آداب رعايت کړي؛ نو ټولنه به مهذبه او هدايت کړي. په دوبي

به مې صالح شي؛ او که دا دوه ډلې فاسدې شوې، امت به فاسد شي. وويل شول: هغوی څوک دي؟ و يې ويل: علماء او واکمنان. وگورئ: خصال؛ "باب الاثني ۳۷" مخ؛ تحف العقول؛ ۵۰ مخ.

۱. عن سليم بن قيس الهلالي: قال سمعت امير المؤمنين عليه السلام- يحدث عن النبي (ص) انه قال في كلام له: العلماء رجلان: رجل عالم اخذ بعلمه وعالم تارك لعلمه؛ فهذا هالك و ان اهل النار لينادون من ريح العالم التارك لعلمه. سليم بن قيس هلالی وايي: له حضرت علي مې واورېدل، چې له پېغمبراکرمه يې روايتول، چې آنحضرت په خپلو ويناوو کې وويل: علماء دوه ډلې دي: هغه عالم، چې پر خپل علم يې عمل وکړ؛ نو وژغورل شو او هغه عالم، چې په خپل علم يې عمل نه دی کړی؛ نو هلاک شو او په رښتيا، چې دوزخيان د هغه عالم له بد بويه په چغو دي، چې په خپل علم يې عمل نه دی کړی. وگورئ: "اصول کافی" لومړی ټوک، "کتاب فضل العلم"، باب استعمال العلم "لومړی حديث، ۵۵ مخ.

کې، چې ځينو ښارونو ته ولاړم؛ نو و مې لیدل، چې وگړي يې خورا مؤدب دي او اصلي خبره يې په دې کې وه، چې صالح او ځانسانتي علماء يې درلودل. که په يوه سيمه کې صالح او ځان ساتی عالم ژوند کوي؛ د عالم همدا شتون د هماغې سيمې د وگړيو د تهذيب او هدايت لاملېږي؛ که څه هم په خوله تبليغ او نصيحت و نه کړي. ^۱؛ خو داسې وگړي مې ليدلي، چې د پند او عبرت تومنه وه او يوازې کتل ورته د تنبه لاملېدل. همدا اوس د تهران سيمې سره توپير لري؛ په هغه سيمه کې، چې يو ځان ساتی او مهذب عالم وسي؛ نو هماغه سيمه صالح او د ايمان خاوندان لري او په بله سيمه کې، چې يو فاسد او کړلاری ملا دی او امام جماعت شوی دی او يوازې د دين په نامه يې يوه هتې پرانستې ده؛ نو گورئ، چې يوه ډله يې تېرايستې او کړلاري کړي يې دي او همدا چټلی دي، چې دوزخيان يې له بويه

^۱. امام صادق (ع) وويل: کنونوا دعاه للناس بالخير بغير الستکم، ليروا منکم الاجتهادو الصدق و الودع. خلک ښکې ته راوبلئ؛ خو نه په خپلو ژبو؛ داسې چې خلک په تاسې کې ځانسانتي او صدق وويني. "اصول کافي"؛ درېم ټوک، "د کفر او ايمان کتاب"، "د الصدق و اداء الامانة باب" لسم حديث، ۱۶۴ مخ

چغې وهي. همدا چټلی دي، چې ناوړه عالم، بې عمله عالم، کبرلاري عالم رامنځ ته کړي دي او بوی یې ان د هغه دنیا دوزخ میشتي هم کړوي؛ نه داچې هلته پرې څه وراضافه شوي وي؛ هغه څه چې په آخرت کې راپېښېږي، هغه څه دي، چې په همدې دنیا کې مو لاس ته راوړي دي؛ مور ته بې له خپل عمله هېڅ هم نه راکوي، چې کله یو عالم "فساد غواړی" او خبیث وي او ټولنه چټله کړي؛ خو په دې نړۍ کې یې د چټلۍ بوی نه سېرل کېږي؛ خو په آخرت کې یې بوی سېرل کېږي؛ خو یو عادي تن دومره اسلامي ټولنه نه چټلوي. عوام هېڅلکه ځان ته اجازه نه ورکوي، چې د امامت او مهدویت ادعا وکړي، د نبوت او الوهیت ادعا وکړي او دا فاسد عالم دی، چې یوه نړۍ چټلوي او له فساد یې ډکوي: اذا فسد العالم، فسدالعالم.^۱

د تهذیب او د نفس د تزکیې ارزښت

هغوی چې له ځانه دین جوړ کړی او د ډېری وگړیو د کبرلاریو لامل شوي دي، ډېری یې د علم خاوندان وو؛ ځینو یې په علمي

^۱. غرر الحکم؛ اووم ټوک، ۲۶۹ مخ.

مراکزو کې زده کړې کړي او ریاضتونه یې کړي دي^۱. د یوې باطلې فرقې مشر زموږ په مدرسو کې زده کړه کړې ده؛ خو دا چې زده کړې یې له تهذیب او تزکیې سره یو ځای نه وې او د خدای په لار کې گامونه نه اوچتول، خباث یې له ځانه نه وو لرې کړي؛ نو دا ټولې رسوایی یې وکړې. که انسان له ځانه خباث و نه باسي، که څومره زده کړه هم وکړي؛ نو نه یوازې گټه ورته نه لري؛ بلکې خورا تاوانونه هم ورته لري. چې کله پوهه دې خبیث مرکز ته ورننووته؛ نو خبیثې خانگې او پانې به کوي او خبیثه ونه یا خبیثه شجره ترې جوړېږي او څومره، چې دا مفاهیم په تورتو او خبیث زړه کې زېرمه شي؛ نو حجابونه ډېرېږي. په هغه نفس کې علم ظلماني حجاب دی، چې مهذب شوی نه وي: العلم هو الحجاب الاکبر؛ نو اسلام ته د فاسد عالم شر تر ټولو شرریانو ډېر دی. پوهه رڼا ده؛ خو په فاسد او تورتو زړه کې تورتو او ظلمت لاپسې نور هم پراخوي. هغه پوهه، چې انسان خدای ته نږدې کوي، د دنیا غواړي په

^۱. له هغوی څنې: د محمد بن عبدالوهاب (د وهابیانو د فرقې بنسټگر)، شیخ احمد احسابي او سید کاظم رشتي (د شیخیه فرقې بنسټگران) او احمد کسروي او غلام احمد (د قادیانیانو مشران)... نومونه اختسای شو.

نفس کې يې د ذی الجلال خدای له درشله د لا لرېتوب
لاملېري. که د توحيد پوهه هم د خدای پر ځای د بل چا لپاره
وي؛ نو يو له ظلماني حجابونو ځنې دی؛ ځکه بې له خدايه د
بل چا لپاره دی. که د چا په څورالس ډوله قرآيتونو قرآن هم د
بل چا لپاره زده وي او ويې لولي؛ نو له خدايه له لرېوالي او
حجاب پرته به ورته هېڅ پایله و نه لري. که تاسې زده کړه
وکړئ او زحمتونه وگالئ؛ نو شونې ده، چې عالمان شی؛ خو
باید پوه شی، چې د عالم او مهذب ترمنځ خورا واټن دی. زموږ
استاد مرحوم شيخ^۱ به ويل، داچې وايي: "ملا کېدل څومره
اسان دي؛ خو انسانېدل څومره ستونزمن دي" سمه خبره نه ده.

۱. حضرت آيت الله العظمی حاج شيخ عبدالکريم حائري يزدي (۱۲۷۶-
۱۳۵۵ ه. ق) په څوارلسمه هجري پېړۍ کې ستر شيعه فقيه. په نجف او
سامرا کې له سترو عالمانو ځنې هر يو: ميرزاى بزرگ شيرازي، ميرزا محمد
تقي شيرازي، آخوند خراساني، سيد کاظم يزدي او سيد محمد اصفهاني
څخه يې زده کړې کړي دي. پر ۱۳۴۰ ه. ق يې د قم د علماوو پر ټينگار او
تر استخارت وروسته په هغه ښار کې مېشت شو او د قم علمي مدرسه يې
جوړه کړه او آثار يې دادي: درر الفوائد در اصول، الصلوة، النکاح، الرضاع
المواريث در فقه.

بايد وويل شي: ملا کېدل څومره ستونزمن دي او انسانېدل
ناشوني دي!

د فضاييلو، انساني مكارمو او د انسانيت موازين لاس ته راوړل
ستاسې يوه ستره او ستونزمنه دنده ده، چې پر غاړه مو ده. گومان
مه كوي اوس، چې په شرعي زده كړو بوخت ياست او فقه، چې
د علوم اشرفه ده، زده كوي؛ نو هوسا ياست او په خپلو دندو او
مسووليتونو مو عمل كړي دي او كه اخلاص او خداى ته د
نېرېدو نيت نه وي؛ نو دا پوهې هېڅ گټه نه لري؛ كه العياذ بالله
زده كړې مو د خداى لپاره نه وي او د ځاني غوښتنو، د نوم،
مقام او شخصيت د لاس ته راوړو لپاره وي او د همدې چارو
لپاره مو گام پورته كړي وي؛ نو ځان ته مو وزرې او بڼكې زېرمه
كړي دي. دا اصطلاحات او څرگندنې كه د خداى پر ځاى بل
ته وي؛ نو وزرې او بڼكې دي؛ دا اصطلاحات، چې څومره
ډېرېري، كه له تهذيب او تقوا او ځان ساتنې سره يو ځاى نه وي؛
نو د دنيا او آخرت او د مسلمانانو د ټولني په تاوان پاى ته رسي.
يوازې پر دې اصطلاحاتو پوهېدل گټه نه لري. د توحيد پوهه هم
كې د نفس له پاكي سره يو ځاى نه وي؛ نو هېڅ گټه به و نه لري
او ډېر وو داسې وگړي، چې د توحيد د علم عالمان وو؛ خو

ټولنه يې کړلارې کړه او وو داسې وگړي، چې همدا ستاسې پوهه يې په ښه غوره ښه درلوده؛ خو داچې کړلارې يې درلوده او اصلاح شوي نه وو؛ نو همداچې ټولنې ته ننوتل؛ نو ډېری يې بې لارې او کړلارې کړل. دا وچ اصطلاحات کې بې له تقوا او د نفس له تهذيبه وي؛ نو څومره، چې په ذهن کې زېرمه شي؛ نو کبر او نخوت ته د نفس په کړۍ کې خورا پراخي ورکوي او هغه بدمرغه عالم، چې کبر پرې برلاسی شو، نشي کولای ځان او ټولنه سمه او اصلاح کړي او تر کلونو کلونو اسلامي زده کړو او د اسلامي مزایاوو او حقوقو تر برخمنېدو وروسته، د اسلام او مسلمانانو د پرمختگ په لار کې خنډېږي او ولسونه کړلارې او بې لارې کوي او په ديني مدرسو کې ددې دومره زده کړو او زحمتونو پایله به يې داسې، چې اسلام به معرفي کېدو ته نه پرېږدي او نه به پرېږدي، چې د قرآن حقيقت نړيوالو ته وړاندې شي؛ بلکې شونې ده، چې وجود يې ټولنې او مسلمانانو ته د اسلام او روحانيت د معرفي کېدو په لار کې خنډ شي.

نه وایم، چې زده کړه مه کړئ، تحصیل مه کړئ؛ باید دې خبرې ته مو پام وي، چې که غواړئ اسلام او ټولنې ته گټور وگړي شئ، د يو ولس مشري وکړئ او مخه يې اسلام ته راواړوئ؛ نو د

اسلام له بنسټونو دفاع وکړئ، پکار ده، چې د فقاہت ستنې پیاوړې کړئ او د نظر خاوندان شی او که خدای مه کړه، زده کړه و نه کړئ؛ نو په دې دیني مدرسو کې مو پاتې کېدل او مېشتېدل حرام دي او نشئ کولای د اسلامي علومو د محصلینو له شرعي حقوقو برخمن شی؛ البته د پوهې زده کړه پکار ده؛ خو لکه څنگه چې په فقهي او اصولي چارو کې زحمت گالی؛ د خپلې ځان د سمونې او اصلاح په لار کې هم گامونه پورته کړئ؛ هر گام، چې د علم د زده کړې لپاره پورته کوئ؛ یو گام هم د ځاني غوښتنو چکولو، د روحاني ځواکونو پیاوړي کولو او د اخلاق د مکارم او د معنویاتو د لاس ته راوړو لپاره پورته کړئ.

په واقع کې ددې علومو زده کړه، د نفس د تهذیب، د فضایلو او الهیه معارفو او آدابو د لاس ته راوړو سریزه او مقدمه ده او د عمر تر پایه په سریزه کې مه پاتې کېږئ، چې پایله درځنې پاتې نشي. تاسې د یوې سترې او سپېڅلې موخې لپاره، چې خدای پېژندنه او د نفس تهذیب دی، دا علوم زده کوئ؛ دا علوم زده کوئ او باید د خپل کار د ثمرې او پایلې د لاس ته راوړو په

تکل کې شئ او خپلې اصلي او بنسټيزې موخې ته د رسېدو لپاره جدیت وکاروئ.

تاسې چې کله دیني مدرسو ته راځئ؛ نو تر هر څه دمخه باید د خپل ځان د سمونې په فکر او تکل کې شئ او تر هغه چې په دیني مدرسو کې مېشت یاست، د زده کړې ترڅنگ باید خپل نفس هم تهذیب کړئ؛ نو چې کله له دیني مدرسو ولاړئ او د یوې سیمې او یو ولس مشري مو پر غاړه واخسته، تر څو د هغه سیمې وگړي مو له اخلاقي فضایلو گټنه وکړي، عبرت واخلي او اصلاح شي کوبښن وکړئ، مخکې تردې چې ټولنې ته ننوځئ، ځان اصلاح او مهذب کړئ. اوس مو چې اوږې سپکې دي که ځان مو اصلاح او نفس مو تهذیب نه کړ؛ نو هغه مهال ځان اصلاح کولای نشئ، چې ټولنې ته ننوټئ.

ډېری داسې څیزونه دي، چې انسان یې بېچاره کړی دی او له تهذیب او زده کړې یې لرې کړی دی، چې یو له هغوی څنې، ځینو ته همدا ریزه او پگړۍ ده. چې کله پگړۍ لږه غټه شوه او ریزه اوږده شوه؛ نو که مهذب نه وي؛ نو له زده کړې پاتې کېږي؛ مقیدېږي او ستونزمنه ده، چې اماره نفس تر پښو لاندې کړي او د چا د زده کړې په ټولگي کې حاضر شي. شیخ

طوسي^۱-عليه الرحمه-په دوه پنځوس کلنۍ کې هم زده کړيال و، حال داچې په درويشت کلنۍ کې يې ځينې کتابونه کښلي دي او ښايي د تهذيب کتاب يې په درويشت کلنۍ کې کښلی دی.^۲ او په دوه پنځوس کلنۍ کې به يې د سيد مرتضی^۳ زده کړيالي کوله، چې هغه مقام ته رسېدلی دی. خدای دې نه

۱. ابوجعفر محمد بن حسن طوسي (۳۸۵-۴۶۰ ه. ق) په "شيخ الطائفة" ملقب او د اماميه وو له سترو علماوو ځنې دی. هغه د خپل وخت د فقيهانو او متکلمانو مشر و او په ادب، رجال، تفسير او حديث کې هم برلاسی و. ښوونکي يې شيخ مفيد، سيد مرتضی، ابن غضائری او ابن عبدون وو، شيخ د شيعه د حديثو د دوو سترو کتابونو: استبصار او تهذيب خاوند دی، چې د اماميه وو له څلورگونو کتابونو ځنې شمېرل کېږي. شيخ طوسي نجف د شيعه وو علمي مرکز کړ.

۲. شيخ طوسيد تهذيب کتاب، چې د شيخ مفيد د مقنعه شرح ده، د خپل استاد (شيخ مفيد ۴۱۳ ه. ق مړ) پر ژوندون پيل کړی و. شيخ دا مهال څه نا څه شپږويشت کلن و. وگورئ: د شيخ آقا بزرگ تهراني په قلم د تبیان د تفسير سرريزه.

۳. علي بن حسين بن موسى په "سيد مرتضی" او "علم الهدی" مشهور (۳۵۵-۴۳۶ ه. ق) د اسلام او تشيع له سترو عالمانو ځنې و. د شيعه وو ډېری عالمانو؛ لکه شيخ طوسي ترې زده کړې کړي دي او کتابونه يې دادي: امالي، الذريعة الى اصول الشريعة، الناصريات، الانتصار او الشافي.

کړي، چې د فاضله ملکاتو تر لاس ته راوړنې او د روحاني
ځواکونو تر پیاوړي کېدو مخکې د انسان ږیره لږه سپینه او
پگړۍ یې لږه ستره شي، چې له علمي او مانیزو گټو او له ټولو
برکاتو وروسته پاتې شي؛ تر څو ږیره سپینه شوي نه وي یو څه
وکړئ؛ خدای دې نه کړي، چې د ځان تر جوړونې او اصلاح
مخکې یو وگړي ته خلک مخه کړي، مقام ورکړي او شخصیت
پیدا کړي او دی هم ځان ورک کړي او مخکې تردې، چې د
اختیار واگې مو له لاسه واخستل شي، ځانونه اصلاح او جوړ
کړئ. ځانونه په حسنه اخلاقو او غوره خویونو وپسولئ؛ اخلاقي
رذایل له ځانه لرې کړئ او په زده کړه او بحثونو او وینو کې
اخلاص ولرئ، چې خدای ته نږدې شئ. که په چارو کې نیت
نږه نه وي؛ نو دا چار انسان له الهي درشله لرې کوي. داسې دې
نه وي، چې تر اویا کالو وروسته مو کړنلیک او عملنامه پرانځي؛
نو العیاذ بالله اویا کاله له خدایه لرې شوي وسئ د هغه ډبرې
کیسه مو اورېدلې ده، چې دوزخ ته لوېدلې وه؟ تر اویا کالو
وروسته یې د دوزخ په تل کې د لوېدو عبر واورېدل شو. د یو
روایت له مخې، حضرت رسول الله وویل: یو اویا کلن بوډا و،

چې ومړ او په دې اویا کالو کې د دوزخ پر لور روان و! پام، چې په دیني مدرسو کې تر پنځوسو ډېر و کم کلونو زحمت گاللو وروسته دوزخیان نشئ. باید فکر مو وي. د نفس د تزکیې، تهذیب او د اخلاق او خویونو د سمونې او اصلاح لپاره کړلار او برنامه جوړه کړئ. د اخلاقو ښوونکي ځان ته وټاکئ، د نصیحتونو، وعظ او ویناوو غوندې جوړې کړئ او په یوازې ځان څوک ځان مهذبولای نشي.

که دیني مدرسې همداسې د اخلاقو له ښوونکیو او د نصیحتونو، وعظ او ویناوو له غوندو تشې وي؛ نو په ورکاوې او پوپناه کېدو به محکومې وي؛ څنگه ده، چې د فقهي او اصولو پوهه ښوونکي ته اړتیا لري، زده کړه او بحث غواړي، په دنیا کې د هرې پوهې او صنعت لپاره ښوونکي پکار دی، څوک په خپل سر نه کارپوهېږي، نه متخصصېږي او نه فقیه او عالمېږي؛ خو معنوي او اخلاقي علوم – چې د انبیاوو د بعثت موخه او تر ټولو لطیفې او دقیقې پوهې دي – ښوونې او زده کړې ته اړتیا نه لري او

۱. فیض کاشاني؛ کلمات مکنونه؛ ۱۲۳ مخ.

په خپلسر او بې له کوم ښوونکي لاس ته راځي؟! خو څل مې اورېدلي، چې سید جلیلي^۱...
د مرحوم شیخ انصاري^۲ د اخلاقو او معنویاتو ښوونکی او د فقهې او اصولو استاد و.

۱. سید علي بن سید محمد (۱۲۸۳ ه. ق مړ) د خپلې زمانې د عرفان او زهدله سترو شخصیتونو څڼې و، چې له شیخ انصاري او سید حسین د شوشتر له امام جمعی بې اجازه درلوده. سید د ډېرې مودې لپاره په شوشتر کې په قضاء او افتاء بوخت و؛ بیا یې نجف اشرف ته مهاجرت وکړ او هلته د شیخ انصاري د فقهې په زده کړه کې حاضر شو او شیخ هم د هغه د اخلاقو په زده کړه کې حاضرېده؛ هغه د شیخ انصاري وصي و او د شیخ د تر فات وروسته یې پر ځای د تدریس پر کرسی کېناست. مرحوم سید علي د آخوند ملا حسینعلي همداني ښوونکی او استاد و، چې پخپله یې خورازده کړیالان درلودل او د هغوی په روزنه بوخت و، چې د میرزا جواد ملکي تبریزی، سید احمد کربلايي، شیخ محمد بهار، سید علي قاضي تبریزی، علامه طباطبایي په څېر رسېدلي وگړي یې د ښوونځي زده کړیالان دي.

۲. شیخ مرتضی انصاري (۱۲۱۴-۱۲۸۱ ه. ق) په "خاتم الفقهاء و المجتهدین" ملقب او د پیغمبر اکرم د ستر صحابي حضرت جابر بن عبدالله انصاري (رض) له لمسیانو څڼې و، چې د علم اصول له نابغو څڼې دی، چې په دې فن کې یې ستر بدلونونه رامنځ ته کړل، ځنې استادان یې

الهي انبياء ددې لپاره مبعوث شوي، چې انسان وروزي؛ انسان جوړ کړي، بشر له له ناوړه کړنو، چټليو، فسادونو او اخلاقي رذايلو لرې کړي او له فضايلو او حسنه آدابو سره يې اشنا کړي؛ "بعث لاتمم مکارم اللاخلاق"^۱، داسې علم، چې خدای ورته دومره توجه کړې او انبياء يې ورته مبعوث کړي دي؛ اوس زموږ په ديني مدرسو کې دود نه دي او څوک ورته په بڼه توگه ارزښت نه ورکوي او په ديني مدرسو کې د معنوي ښوونو د لېروالي له امله کار تردې رارسېدلی، چې مادي او دنيوي چارو په روحانيت کې سوری کړی دی او ډېری يې له روحانيت او معنويته لرې کړي دي، چې بېخي نه پوهېږي، چې له بېخه روحانيت څه ته وايي او يو روحاني او ملا څه دنده لري او څه کړلار او برنامه بايد ولري. ځنې يوازې په دې هڅه کې دي،

دادي: شيخ موسى كاشف الغطاء، ملا احمد نراقي او سيد محمد مجاهد. شيخ انصاري ستر فقيهان وروزل، چې له هغوی ځنې: آخوند خراساني، ميرزای شیرازی او د ميرزا محمد آشتياني نوم اخستای شو. ځنې آثار يې دادي: "فرآند الاصول" (په رسائل مشهور)، او مکاسب، چې مشهور درسي کتاب دی

۱. "مبعوث شوی يم، چې د اخلاقو مکارم مو بشپړ کړم." مجمع البيان، د سورت قلم د څلورم آيت تر تفسير لاندې.

چې يو څه ټکي زده کړي او په خپله سيمه او يا په بل ځای کې يو مقام او شخصيت لاس ته راوړي او له نورو سره لاس او پنجه نرمه کړي! لکه څنگه يې چې ويل: پرېرده، چې "شرح لمعه" ولولم، پوهېږم، چې د کلي له خان سره څه وکړم. داسې دې نه وي، چې د هماغه زده کړې له پيله مو موخه د پلاني منصب او مقام لاس ته راوړل وي او موخه مو دا وي، چې د پلاني سيمې يا کلي مشران شئ شونې ده، چې دې ځاني غوښتنو او شيطاني هيلو ته ورسئ؛ خو ځان او اسلامي ټولني ته به مو بې له ضرره بل څه لاس ته نه وي راوړي. معاويه بن ابي سفیان د يوې مودې لپاره رئيس و؛ خو د ځان لپاره يې بې له ښېرو، لعنت او د آخرت له عذابه هېڅ هم و نه گټل.

پکار ده، چې ځانونه تهذيب کړئ، چې کله د يو ټبر يا سيمې مشران شوي، هغوی هم تهذيب کړئ. د ټولني د اصلاح او جوړونې لپاره گامونه پورته کړئ او موخه مو دې داوي، چې اسلام او مسلمانانو ته خدمت وکړئ. که د خدای لپاره گام پورته کړئ؛ نو خدای "مقلب القلوب" دی؛ زړونه به تاسې ته متوجه کړي: "ان الذين آمنوا و عملوا الصالحات سيجعل لهم الرحمن

ودا " تاسې د خدای په لاره کې زحمت وگالئ، سربښندنې وکړئ؛ نو خدای به مو هم بې اجره پرېږدي؛ که په دې دنیا کې نه شول؛ نو په آخرت کې به مو اجر درکړي او که په دې دنیا کې یې اجر در نه کړ؛ نو څومره ښه. دا دنیا خو څه ارزښت نه لري. دا اړ دوړ او شخصیتونه به څو ورځې وروسته پای ته ورسې، د خوب په څېر د انسان د سترگو له مخې تېرېږي؛ خو اخروي اجر ناپایه او لایتناهي دی.

دیني مدرسو ته خبرداری

شونې ده، چې ناپاکه لاسونه په خپلو ناوړه تبلیغاتو، زهرو شیندلو، اصلاحی او اخلاقي برنامې او کړلارې بې ارزښته وښيي، پر ممبر کېناستل او خلکو ته وعظ او نصیحت کول مو له علمي مقام سره په ټکر کې وېولي او د ممبري د نوم د ټاپې په لگولو هغه وگړي له کاره شاته کړي، چې د دیني مدرسو د اصلاح او تنظیم په تکل کې دي. نن کېدای شي په ځینو دیني

۱. او هغوی چې ایمان راوړی دی او نېکچاري کوي؛ نو رحمان خدای به

بې (د نورو) په زړونو کې مینه واچوي. (مریم/۹۶)

مدرسو کې پر ممبر کېناستل او موعظه کول ننگ وگڼل شي؛ خو له دې غافله دي، چې حضرت امير المؤمنين-عليه السلام- ممبري و او پر ممبر يې خلکو ته نصيحت کاوه. خلک يې پوهول، آگاه کول او لارښوونه يې ورته کوله او نور امامان هم همداسې وو.

کېدای شي مرموزو وگړيو دا ناوړه تبليغات کړي وي، چې له ديني مدرسو نه د معنوياتو او اخلاقياتو کچه بار کړي او په پايله کې زموږ ديني مدرسې له پښو او کاره وغورځوي، خدای مه کړه په ديني مدرسو کې مو ډلې جوړونې، ځانمني، درز او اختلافونه راپيدا شي؛ په ديني مدرسو کې وگړي يو له بل سره لاس و گړېوان شي او د يو بل پر وړاندې ليکې جوړې کړي، د يو بل سپکاوی وکړي او يو بل دروغجن کړي او په اسلامي ټولنه کې بې پته شي، تر څو پردي او د اسلام دښمنان وکولای شي، چې پر ديني مدرسو برلاسي شي او له کاره او پښو يې وغورځوي. د ديني مدرسو بدغواړي پوهېږي، چې ولسونه د ديني مدرسو ملاتړ دي او تر هغه يې چې ولسونه ملاتړ وي؛ نو له کاره او پښو غورځول يې ناشونی چار دی.

خو هغه ورځ، چې د ديني مدرسو زده کړيالان او په ديني مدرسو کې وگړي له اخلاقي او اسلامي مبانيو او اصولو لرې شول، يو له بل سره لاس وگرېوان شول، اختلاف او گوندي يې وکړه، مهذب او منزه نه وو، په ناوړه او چټلو چارو يې لاس پورې کړ؛ نو قهراً به ولس پر ديني مدرسو او روحانيت او ملايانو بديينه او بدکڅي شي او د ديني مدرسو له ملاتړه به لاسونه واخلي؛ نو په پايله کې به د دښمنانو او پرديو لاسونه د ديني مدرسو د بندولو او کاره غورځولو لپاره رااوږده شي. که گورئ، چې دولتونه له ديني مراجعو او علماوو ډارپري او حساب ترې وړي، ددې لپاره دي، چې د ولسونو ملاتړ ورسره دی او ددې احتمال ورکوي، چې که د يو ملا او روحاني سپکاوی وکړي؛ نو ولسونه به ورپسې راپاڅي او پر لارويونو به لاس پورې کړي؛ خو که روحانيان او ملايان سره اختلاف وکړي او يو بل يې بدنام کړل او پر اسلامي آدابو او اخلاقو مؤدب نه وو؛ نو په ټولنه کې به له پښو وغورځېږي او ولس به يې هم له ملاتړه لاسونه واخلي¹ ولس تمه لري، چې تاسې ملايان او

¹. حضرت علي (ع) وايي: "لو ان حملة العلم حملوه بحقه، لاجبهم الله و ملائكته و اهل طاعته من خلقه؛ ولكنهم حملوه لطلب الدنيا فمقتهم الله و

روحانيان په اسلامي آدابو مؤدب ووسئ؛ حزب الله ووسئ، د دنيا له ساختگي ځل بله ځان وساتئ؛ د اسلامي آرمانو د پرمختگ او اسلام او ولس ته په خدمت کې له هېڅ سرښندنې ځان ډډه نه کړي؛ د خدای تعالی په لار کې او د خدای د رضا د لاس ته راوړنې لپاره گامونه پورته کړئ او بې له ايکي يو خدای، چې د هستۍ پنځگر دی، بل ته توجه و نه کړئ؛ خو که د خپلې تمې پر خلاف يې وليدل، چې ماوراء الطييعه ته د توجه پر ځای مو دنيا ته توجه کړې او د نورو په څېر د دنيوي او وگړيزو گټو په گټلو پسې وسئ او د دنيا د پرېوتيو گټو پر سر سره شخړې کوئ او العياذبالله اسلام او قرآن مو خپل لويځي کړی دی او د دنيا د پرېوتيو، چټلو او بې ننگه گټو په پار مو له دينه لنکه غوا جوړه کړې، چې رالوشئ يې؛ نو ولس به هم کړلاری شي، بدبينه به شي او تاسې به هم مسوول ياست. که

هانوا على الناس=که د علم حاملان يې هغسې، چې وړ يې دی، حمل کړي؛ نو په تحقيق، چې خدای، پرېستې او له خدایه د فرمان وړونکيو پرېستو به خوښ وي؛ خو هغوی د دنيا غوښتو لپاره علم وغوښت؛ نو خدای پرې غوسه شو او د خلکو په نزد خوار شول. " (تحف العقول؛ د اميرالمؤمنين د خبرو باب) ۲۰۱ مخ.

خني پگړۍ لرونکي او ملایان د خپلو گټو په خاطر یو له بل سره لاس و گربوان دي، یو د بل سپکاوی کوي، یو بل فاسق گڼي، اړ دوړ یې جوړ کړی وي او د ځینو چارو او منصبونو د نیوو په خاطر یو بل سره سیالی کوي، هیاوو او شورزوړ یې جوړ کړی او له اسلام او قرآن سره یې خیانت کړی دی؛ له الهي اماناتو سره یې خیانت کړی دی. خدای تبارک و تعالی د اسلام سپېڅلې دین راته امانت پرېښوولی دی؛ دا قرآن کریم د خدای ستر امانت دی؛ دیني علماء او روحانیون الهي امانتساتي دي او دنده لري، چې دا ستر امانت وساتئ او خیانت ورسره و نه کړئ او دا ځان ځاني، شخصي اختلافات او دنیوي خیانتونه له اسلام او د اسلام له پیغمبر سره ستر خیانت دی.

زه نه پوهېږم دا اختلافات، څولاسي او گوندي د څه لپاره ده؟ که د دنیا لپاره وي، تاسې خو څه دنیا نه لرئ او که د دنیا له خوندونو او گټو برخمن وئ؛ نو بیا به هم د اختلاف ځای نه و؛ خو دا چې روحاني و نه وسئ او له روحانیته مو یوازې بریره او پگړۍ په ارث وړي وي. هغه روحاني، چې له ماوراء الطبیعه سره په اړیکه کې دی، هغه روحاني، چې د اسلام له ژوندیو او جوړونکیو ځانگړنو برخمن دی، هغه روحاني، چې ځان د علي

بن ابيطالب عليه السلام- لاروی گني؛ نو ناشونې ده، چې د دنیا
 ځل بل او مشتھیاتو ته توجه وکړي؛ دا خو لارې خبره ده، چې
 د هغې پر سر یو له بل سره اختلاف وکړي! تاسې چې له
 حضرت علي نه د لاروی ادعا کوئ؛ نو لږ تر لږه ددې ستر
 انسان ژوند خو لږ مطالعه کړئ؛ وگورئ، چې واقعاً له هغه کومه
 لاروي او پلوي کوئ که نه؟ آیا د آنحضرت د زهد، تقوا، ساده
 او بې ریا ژوند په اړه له څه خبر یاست که نه؟ آیا د آنحضرت
 له مبارزو، دېبوزلیو په ملاتړ له جگړو نه څه خبر یاست که نه؟
 او عمل پرې کوئ که نه؟ نو وگورئ، چې د نورو مسلمانانو په
 پرتله په دې اړه څه امتیاز لرئ.^۱

هغوی چې نن د نړۍ یوې برخې ته اور اچولی او خاوره یې د
 انسانانو په وینه لړلې او مړي کوي؛ ددې لپاره دي، چې د
 ولسونو د مالونو او پانگو په لوټولو کې یو له بله مخکې شي او
 کمزوري او وروسته پاتې هېوادونه تر خپلې واکمنۍ لاندې

۱. شیخ صدوق؛ صفات شیعه او همداراز بحارالانوار؛ ۶۵ ټوک، ۸۳-۹۵ او
 ۱۹۶-۱۴۹ مخونه. د "ایمان او کفر" کتاب، د (ان الشیعة هم اهل دین الله .
 .)باب، "باب صفات الشیعه و اصنافهم . . ." خمیني روح الله؛ شرح چهل
 حدیث، ۲۹ حدیث.

راوړي؛ نو د آزادۍ، د هېوادونو د آبادۍ، له خپلواکۍ او تمامیت ارضي او نورو تېرايستونکيو عنوانونو په نامه هره ورځ د نړۍ په يوه برخه کې اور بلوي او په ميليونو ټنونه بمبونه د بې پناه ولسونو پر سر بمباروي، چې دا چار د اهل دنيا، چې هغسې چټل ذهنونه لري په منطق کې سم دی؛ خو د هغوی په منطق کې ستاسې خپلمنځی اختلاف سم نه دی. که و مو پوښتي، چې ولې اختلاف لرئ، د څه پر سر سره نښتي ياست؛ نو څه ځواب به ورکوئ؛ تاسې په دنيا کې له څه برخمن ياست، چې پر سر يې جگړه لرئ؟ ستاسې مياشتنی تنخواه، چې بناغلي يې درته د "شهریه" په نامه درکوي، په مياشت د نورو د سگرت له خرچې هم لږ دی! ما په يوه مجله که ورځپاڼه کې ولوستل، چې "واتيکان" په واشنگټن کې خپل کښي ته ډېر رقم پيسې او بودجه لېري او حساب مې کړل او و مې ليدل، چې د شيعه وو تر ټولو ديني مدرسو يې بودجه لوړه وه! آيا تاسې هم دا کوم ژوند، چې لرئ سمه ده، چې يو له بل سره اختلاف وکړئ او د يو بل پر خلاف ټلواله جوړه کړئ؟

د ټولو هغو اختلافاتو جرړه له دنيا سره په مينه کې ده، چې ټاکلي او سپېڅلي موخه و نه لري او که په تاسې کې هم داسې

کوم اختلاف وي؛ ددې لپاره دی، چې له دنیا سره مینه مو له زړه نه ده کارلې او له هغه ځایه، چې د دنیا گټې محدودې دي؛ نو هر یو یې لاس ته راوړو ته یو له بل سره سیالي کوي. تاسې د پلاني مقام غوښتونکي یاست او نور یې هم غواړي؛ نو دا چار قهراً د حسادت او شخړې لاملېږي؛ خو الهي انسانانو، چې له دنیا سره یې مینه له خپل زړه کارلې ده او بې له خدایه بله موخه نه لري؛ هېڅکله سره نه نیلي او دا مصیبتونه او مفسد هم نه راولاړوي. که نن ټول الهي پېغمبران په یوه ښار کې راټول شي؛ نو هېڅکله به دوه لاسي نشي او اختلاف به سره و نه کړي؛ ځکه موخه او مقصد یې یو دی؛ د ټولو زړونه حق تعالی ته متوجه دي او د دنیا له مینې نه تش دي.

که ستاسې کړنې، د ژوند وضع او خوی داسې وي، چې اوس ښکاري؛ نو ووهېږئ له دې، چې دنیا ولاړ شئ؛ خو د علي بن ابيطالب (ع) لارویان و نه وسئ؛ ووهېږئ له دې، چې په توبه کولو بريالي نشئ او د آنحضرت له شفاعته بې برخې پاتې شئ؛ مخکې له دې، چې فرصت مو له گوتو ووځي، د چارې په لټه کې شئ؛ له دې رسوا او مبتدلو اختلافاتو لاس واخلي. دا گوندي او دوه لاسي ناسمه ده. مگر تاسې له دوو ملتونو ځنې

ياست؟ مگر مذهب مو له بېلابېلو څانگو دی؟ ولې نه پوهېږئ؟
ولې یو له بل سره مینه، ورورولي او رښتینولي نه لرئ؟ آخر
ولې؟

دا اختلافات خطرناک او په ځان پسې نه جبرانېدونکي مفسد
راوړي. دیني مدرسې له منځه وړي او تاسې په ټولنه کې ضایع
او بې پته کېږئ؛ دا گوندي یوازې ستاسې په تاوان نه تمامېږي،
یوازې تاسې نه بې پته کوي؛ بلکې د یوې ټولنې، د یو ولس او
اسلام د بې پتۍ لاملېږي. که له اختلافاتو مو یو فساد راولاړ شي؛
نو د خدای په نزد به پر ستره نه بښل کېدونکې گناه ککړ شوي
ياست؛ ځکه ټولنه مو فاسده کړې ده او د دښمن د نفوذ لپاره مو
لار هواره کړې ده. کېدای شي پټ لاسونه د دیني مدرسو د له
منځه وړو په خاطر گوندي او دوه لاسي رامنځ ته کړي او په
بېلابېلو لارو د نفاق او دوه لاسۍ تخم و شیندي، افکار مسموم
او ذهنونو مشوب کړي، "شرعي دندې" جوړې کړي او په دې
شرعي دندو، په دیني مدرسو کې فساد راولاړ کړي، چې په دې
وسيله هغه کسان له صحنې بهر کړي، چې اسلام ته گټور دي او
و نشي کولای، چې اسلام او اسلامي ټولنې ته خدمت وکړي
پکار ده، چې پوه او هونبیار وسئ او ځان تېر نه باسئ، چې

داسې زما د شرعي دندې غوښتنه ده او زما شرعي دنده داسې او هغسې ده. کله شیطان انسان ته دندې او مسوولیتونه ور ترغاړې کوي، کله ځاني غوښتنې او ځانمني د شرعي دندو په نامه انسان ځینو چارو ته هڅوي؛ دا شرعي دنده نه ده، چې انسان د بل انسان سپکاوی وکړي او په خپل دیني ورور پسې خوله راوسپړي. دا له دنیا سره مینه او ځاني غوښتنې دي او دا د شیطان تلقینات دي، چې انسان یې دې تورې ورځې ته کېنولی؛ دا دښمني د دوزخیانو دښمني ده: ان ذلک لحق تخاصم اهل النار^۱. په دوزخ کې شخړې او دښمنۍ وي؛ دوزخیان شخړې او دښمنۍ کوي او یو له بل سره لاس وگرېوان دي؛ که تاسې د دنیا په سر سره شخړه کوئ؛ نو پوه شئ، چې ځانونو ته مو دوزخ چمتو کوئ او د دوزخ پر لور روان یاست. اخروي چارې خو څه شخړه نه لري؛ اهل اخرت یو له بل سره په سوله او هوسا کې ژوند کوي؛ زړونه یې د خدای او دخدای د بندگانو له مینې ډک وي؛ د خدای له بندگانو سره مینه له خدای سره د مینې یوه وړانگه ده، د خدای د مینې سیوری دی.

^۱. ص/ ۶۴

تاسې په خپلو لاسونو اور مه لگوي؛ د دوزخ اور مه بلوي؛ د دوزخ اور د انسان په ناوړه کړنو بلېږي او دا د بشر ناوړچاري ده، چې د دوزخ اور بلوي. و يې ويل: جزنا و هي خامدة^۱ (مور له دوزخه تېر شو او هغه مړ او غلی و) که بشر په خپلو ناوړچاريو د دوزخ اور بل نه کړي؛ نو د دوزخ غلی دی. ددې طبيعت باطن دوزخ دی؛ د طبيعت اقبال د دوزخ اقبال دی او چې کله انسان له دې دنيا بلې دنيا ته کډن شي او له سترگو يې پردې لرې شي، پوهېږي، چې: ذلک بما قدمت ايديکم.^۲ و جدوا ما عملوا حاضراً.^۳ هر څه چې انسان په دې نړۍ کې کوي، په هغه نړۍ کې يې د سترگو مخې ته ويني او مخې ته يې انځورېږي.

۱. دې حديث ته اشاره ده: ولهذا لما سئل بعض ائمتنا عن عموم الاية المذكورة. (مریم/۷۱) قال: جزنا ها و هي خامدة. او ددې لپاره، چې کله زموږ له يوه امامه ددې آيت د شمول په باب پوښتنه وشوه، ځواب يې ورکړ: مور له دوزخه تېر شو او هغه مړ او غلی و. علم اليقين؛ دويم ټوک، ۹۱۷ مخ.

۲. دا د هغه څه له امله دي، چې له مخکې مو رالېږلي دي. (آل

عمران/۱۸۲)

۳. او خپلې کړنې به حاضرې ومومي. (کهف/۴۹)

فمن يعمل مثقال ذرة خيراً يره و من يعمل مثقال ذرة شراً يره.^۱ ته
 وا د ژوند فيلم مو ډک شوی دی او په هغه نړۍ کې به ښوول
 کېږي او څوک به ترې انکار او نټه هم نشي کولای. زموږ پر
 ټولو کړنو به مو د بدن غږي شاهدي وايي: قالوا انطقنا الله الذي
 انطق كل شيء. ۲. د هغه خدای پر وړاندې، چې هر څه پر خبرو
 کوي، له خپلو ناوړو کړنو انکار نشي کولای او پټولای يې هم
 نشي. لږ فکر وکړئ، دورانديش او لرليدي وسئ؛ د چارو عاقبت
 وسنجوئ؛ هغه خطرناک عواقب راياد کړئ، د قبر له فشار، عالم
 برزخ او ستونزو يې غفلت مه کوئ. لږ تر لږه پر دوزخ باور
 ولرئ او که انسان واقعاً په دې عقباتو باور ولري؛ نو د خپل ژوند
 دود به بدل کړي او که تاسې هم په دې چارو يقين او باور
 ولرئ؛ نو داسې خوشې او سرايله به نه گرځئ او خپل هر يو گام
 او ژبې ته به مو پام وي او د خپل نفس د تزکيې او اصلاح لپاره
 به هلې ځلې کوئ.

۱. که څوک د مثقال هومره ښکې وکړي؛ هغه به مومي او که څوک د مثقال

هومره بدې وکړي؛ هغه به مومي. (زلزال ۷-۸)

۲. وايي: هغه خدای چې هر څه په خبرو راولي، موږ يې هم په خبرو کړو.

(فصلت/۲۱)

الهي پېرزو

خدای د خپلې پېرزو له مخې خپلو بندگانو ته عقل ورکړی دی؛ د تهذیب او تزکیې ځواک یې ورکړی دی. انبیاء او الیاء یې رالېږلي، چې بندگانو ته یې لارښوونه وشي او ځانونه اصلاح کړي، چې د دوزخ پر ستر عذاب اخته نشي او که دا مخنیوونې د انسان د تهذیب او ادبولو لامل نشي؛ نو خدای تعالی یې په نورو لارو ادبوي. په بېلابېلو سختیو، ستونزو، بېوزلی او رنځونو یې خپلو ناوړچاری، ته متوجه کوي. د یو ماهر طبیب په څېر کونښن کاندې، چې دا رنځور بشر نور هم په اروايي رنځونو اخته نشي او له دې رنځونو یې وژغوري. که پر بنده د خدای پېرزو وي؛ نو خدای پرې داسې بلاگانې راوړي، چې په هغوی یې حق تعالی ته متوجه کړي او مهذب شي. لار همدا ده او بې له دې بله لار نشته؛ خو انسان باید په خپلو پښو دا لار ووهي او پایلې ته ورسي او که له دې لارې هم پایلې ته و نه رسېد او د بې لارې او کبرلارې بشر درملنه و نه شوه او ځان یې د جنتي نعمتونو وړ نه کړ؛ نو د ځلکدن پر مهال پرې یو لړ دباوونه او

فشارونه راوړي، چې خپلو ناوړچارو ته يې پام شي، بيا يې هم که پایله ور نه کړه؛ نو په قبر، عالم برزخ او تر هغه وروسته پرې فشارونه او کړاوونه راوړي تر څو پاک، سوتره او سپېڅلی شي او د وزخي نشي. دا ټولې د حق تعالی له لوري پر انسان هغه پېرزوگانې دي، چې له دوزخي کېدو يې مخنیوی وشي؛ خو که د حق تعالی له دې ټولو پېرزوگانو او توجهاتو سره سره يې درملنه و نه شوه؛ نو بيا به څه کېږي؟؛ نو د ناچاری له مخې د وروستۍ درملنې وار، چې هماغه سره کول دي، رارسي کېدای شي، چې انسان مهذب او اصلاح نشي او دا درملنې پرې اغېزمنې نشي او دې ته اړتيا پيدا شي، چې کریم او مهربان خدای خپل بنده په اور اصلاح کړي؛ لکه څنگه چې سره زر بايد په اور نږه او سوچه شي.

د "لابثین فیها احقابا"^۱ د آیت تر تفسیر لاندې روایت شوی دی، چې دا "حُقب" د اهل هدایت او هغو کسانو لپاره دی، چې د ایمان اصل يې خوندي پاتې شي.^۲ زما او تاسې لپاره دی، چې

۱. (نبأ/۲۳) حُقب یا حُقبُ اور د مهال ته وايي.

۲. و روی العیاشی باسناده عن حمران قال سئلت ابا جعفر علیه السلام عن هذه الایة: "لابثین فیها احقابها" فقال هذه فی الدین یخرجون من النار.

مؤمن ووسو. خدای پوهېږي، چې د هر چا "حُقب" خو زره کاله دی. هسې نه کار مو هغه ځای ته ورسې، چې نورې دا درملنې گټورې نه وي او د آخرت د وړتیا لپاره د وروستی درملنې او درمل وړتیا ومومو او پکار شي، چې خدای مه کړه انسان د یوې مودې لپاره دوزخ ته ولاړ شي او په اور کې وسوځي او له دې اخلاقي رذایلو، اروايي چټلیو او خبیثو شیطاني ځانگړنو پاک شي او له "جنات تجري من تحتها الانهار"^۱ څخه د برخمنېدو وړتیا پیدا کړي. دا د خدای د هغه ډلې بندگانو په اړه ده، چې د گناه او سرغړونې لمنه یې دومره پراخه نه وي شوې، چې د حق تعالی پېرزو او رحمت ترې په ټولیزه توگه واخستل شي او لا تر اوسه پکې جنت ته د تگ لپاره وړتیا وي. خدای مه کړه انسان د گناهونو د ډېروالي له امله د حضرت باري تعالی له درشله وشرل شي او له الهي رحمته بې

عایشی په خپل سند له حمران روایت کړی، چې امام باقر (ع)، مې د "لابثین فیها احقابها" آیت په هکله وپوښت، راته یې وویل: دا د هغه کسانو په هکله دی، چې له اوره وځي. مجمع البیان لسم ټوک، ۴۲۴ مخ د نباء د ۲۳ آیت تر تفسیر لاندې.

^۱. جنتونه، چې تر ونو لاندې یې ویالې بهېږي. (مجادله/۲۲)

برخي شي او دوزخ ته له ننووتو پرته ورته بله نه وي پاتې او کړاو، غوسه او عذاب پرې راشي.

هسې نه چې ستاسې اعمال، کړنې او ويناوې داسې وي، چې دا پېرزوگانې درباندي ووشي او اور ته له ننووتو پرته بله لار و نه لرئ. تاسې اوس يوه توده ډبره د لنډې مودې لپاره په خپل لاس کې نشئ نيولای؛ نو ځان د دوزخ له اوره وساتئ. دا اور له ديني مدرسو او ديني علماوو او روحانيت له ټولنې بهر کړئ؛ دا نفاقونه او اختلافونه له خپل زړه بهر کړئ. د خدای له خلق سره په غوره چلن وچلېږئ، غوره معاشرت وکړئ او د مينې او محبت په سترگه ورته وگورئ؛ البته له ناوړچاري او گناهکار سره يې د گناه او ناوړچاري له امله ښه چلن مه کوئ او ناوړه چاري يې وريادې کړئ او له ناوړو چارو يې منع کړئ؛ خو له گډوډۍ، شورزور او بلوا ځان وساتئ. د خدای له نېکو او صالحو بندگانو سره نېکي وکړئ. د عالمانو په علم په خاطر، هغوی چې پر نېکه لار دي، د صالح عمل په خاطر يې او هغوی چې جاهل او ناپوه دي ددې لپاره، چې د خدای بندگان دي، درناوی يې وکړئ، ښه چلن ورسره وکړئ، مينه ورسره وکړئ، رښتينولي او وروړولي ورسره وکړئ او مهذب ووسئ. تاسې

غواړئ يوه ټولنه تهذيب او ورته لارښوونه وکړئ؛ څوک چې ځان اصلاح او سمبال نه کړي؛ نو څنگه به وکولای شي، چې نورو ته لارښوونه وکړي؟ د شعبان د مياشتې يو څو ورځې پاتې دي، کوشنې وکړئ په دې څو ورځو کې په توبه او د نفس په سمونه بريالي شئ او په روغ نفس د رمضان مبارکې او سپېڅلې مياشت ته ورننوځئ.

د شعبانيه مناجاتو په اړه څو ټکي

آيا په دې مياشت کې مو په شعبانيه مناجاتو^۱ -چې د شعبان په ټوله مياشت کې يې پر ويلو سپارښتنه شوې ده- د خداى تبارک او تعالى مناجات کړي دي؟ او ددې دعا له لورې مضامينو مو د ربوبيت ذات په اړه ډېر ايمان او معرفت لاس ته راوړى دى؟ ددې دعا په اړه راغلي دي، چې دا دعا د حضرت امير - عليه السلام- او د زامنو يې ده او ټولو امامانو به دا دعا ويله او په دې

^۱ او ۲. اقبال الاعمال؛ د شعبان د مياشتې اعمال، ۶۸۵ مخ؛ مصباح المجتهد و سلاح المتعبد؛ ۳۷۴. بحار الانوار؛ ۹۱ ټوک، د "الذکر و الدعاء" کتاب، ۳۲ باب، دولسم حديث، ۹۷-۹۹.

دعا به يې خدای ياداوه؛ او داسې دعاگانې ډېرې کمې پيدا کېږي، چې په اړه يې راغلي دي، چې ټولو امامانو ويله او په هغې يې د خدای مناجات کول. په حقيقت کې دا مناجات د رمضان د سپېڅلې مياشتې د دندو منلو ته يوه سريزه او چمتوتيا ده او کېدای شي ددې لپاره وي، چې پوه او آگاه انسان ته د روژې انگېزه او ثمره ورسېي.

امامانو به ډېرې چارې د دعا په ژبه ويلې. د دعا ژبه له نورو ژبو سره خورا توپير لري، چې آنحضرتانو درلودې او احکام به يې پرې بيانول. ډېرې روحاني چارې، ماورالطبيعه چارې، دقيقې الهي چارې او هغه څه چې د معرفه الله په اړه دي يې د دعا په ژبه بيان کړي دي؛ خو موږ دعاگانې تر پايه وايو؛ خو په خواشينۍ، چې دې معناوو ته بېخي پام نه کوو او له بېخه نه پوهېږو، چې څه ويل غواړي.

په دې مناجاتو کې وايو: الهي هب لي کمال الانقطاع اليک؛ و انر ابصار قلوبنا بضياء نظرها اليک، حتی تخرق ابصار القلوب

حجب النور فتصل الى معدن العظمة و تصير ارواحنا معلقة بعز
قدسک.^۱

کېدای شي د "الهی هب لی کمال الانقطاع الیک" جمله ددې
معنی بنوونکې وي، چې آگاه الهي انسانان باید د رمضان
مبارکې میاشتي ته چې په حقیقت کې د دنیا له خوندونو د
پرېکون او ځان ساتنې میاشت ده (او دا پرېکون او انقطاع په
بشپړه توګه هماغه د "الی الله" پر لور انقطاع دی) ځان چمتو
کړي. بشپړ پرېکون او انقطاع دومره په اسانه لاس ته نه راځي.
خورا کړخت، تمرین، زحمت، ریاضت، استقامت او ممارست
غواړي، چې وکولای شي، په ټول ځواک بې له خدانه او
"ماسوی الله" پرېکون او انقطاع وکړي او بې له خدایه بل ته یې
توجه نه وي؛ ټول انساني غوره ځانګړنې او خویونه له نورو نه په
پرېکون او په "الی الله" کې نغښتي دي او که څوک ورته
ورسېد؛ نو سترې نېکمرغۍ ته به رسېدلی وي؛ خو دنیا ته په

۱. خدایه! له دنیا بشپړ پرېکون او ستا پر لور توجه راکړه او د زړه سترګې مو
د خپل دیدار په رڼا روښانه کړه، چې د زړه سترګې د رڼاوو پردې وشلوي
او د ستړیا او جلال معدن ته ورسې او ځانونه مو ستا په قدسي درشل پورې
وتړل شي.

وړوکې توجه ناشونې ده، چې د "الی لله" پر لور پرېکون پلي شي او که څوک وغواړي، د رمضان د مبارکې میاشت روژې په هغو آدابو ونیسي، چې ترې غوښتل شوي دي؛ نو پکار ده، چې بشپړ پرېکون او کامل انقطاع ولري، تر څو وکولای شي ددې سپېڅلې مېلمستیا مراسم او آداب پر ځای کړي او د کوربه مقام ته تر هغه چې شونې وي، عارف شي. د رسول اکرم صلی الله علیه و آله وسلم د وینا له مخې (د هغه خطبې له مخې، چې آنحضرت (ص) ته منسوبه ده) د رمضان په میاشت کې ټول بندگان د خدای مېلمستیا ته بلل کېږي او په خپله د پالونکي څښتن مېلمانه دي. تردې چې وايي: ایها الناس، انه قد اقبل الیکم شهرالله. وقد دعیتم فیہ الی ضیافة الله. ^۱ دا څو ورځې، چې د رمضان مبارکې میاشت ته پاتې دي، لږ فکر وکړئ؛ ځان اصلاح کړئ، حق تعالی ته توجه وکړئ؛ له خپلو ناوړه کړنو توبه وکړئ او که خدای مه کړه کومه گناه مو کړې وي؛ نو د رمضان مبارکې میاشت ته تر ننووتو د مخه توبه وکړئ.

^۱. خلکو! د خدای میاشت راغله. . . . او تاسې په دې میاشت کې د خدای مېلمستیا ته بلل شوي یاست. وسائل الشیعه؛ اووم ټوک، "کتاب الصوم"، "ابواب احکام شهر رمضان"، اتلسم باب، ۲۰ حدیث، ۲۷۷ مخ.

خپله ژبه مو د حق تعالی په مناجاتو عادت کړې؛ هسې نه چې د رمضان په مبارکه میاشت کې غیبت، تهمت او لنډه داچې گناه وکړې او په ربوبي محضر کې له الهي نعمتونو سره د باري تعالی په دربار کې گناهکار حاضر شئ. تاسې په دې شریفه میاشت کې د حق تعالی مېلمستیا ته بلل شوي یاست: دعیتم فیہ الی ضیافۃ اللہ. خان د حضرت حق پرتمینې مېلمستیا ته چمتو کړئ. لږ تر لږه د روژې ظاهري آدابو ته خو پابند وسئ (حقيقي آداب یو بل باب دی، چې همېشني زحمت او پاملرنې ته اړتیا لري) د روژې معنی یوازې له خوراک و څښاکه خان ژغورل نه دي؛ له گناهونو هم باید خان وژغورو. دا د روژې لومړني آداب دي، چې د لومړنیو لپاره دي. (د روژې آداب الهي انسانانو ته نور دي، چې غواړي د ستريا او دبدبې معدن ته خان ورسوي) تاسې لږ تر لږه د روژې په لومړنیو آدابو عمل وکړئ او لکه څنگه چې نس له خوراک و څښاکه ساتئ، سترگې، غوږونه او ژبه هم له گناه وساتئ. له همدا اوسه پرېکړه وکړئ، چې ژبه له غیبت، تهمت، دروغو او چتیاو وساتئ، کینه، حسد او نورې شیطاني ځانگړنې له زړه بهر کړئ. که و مو کولای شول، چې انقطاع الی الله لاس ته راوړئ او خپلې کړنې نږه او بې ریا ترسره

کړئ؛ له انساني او پيرياني شیطانه پرېکون وکړئ؛ خو په ظاهره داسې يوې سترې نېکمرغۍ ته له رسېدو نهيلي يو؛ لږ تر لږه کوبښن وکړئ، چې روژه مو پر محرماتو مشفوع نه وي بې له دې بڼې که روژه مو سمه شرعي وي؛ نو خدای ته منظوره نه ده او پورته نه ځي. د عمل پورته تگ او منل کېدل يې له شرعي صحت سره خورا توپير لري. که د رمضان په مبارکه مياشت مو په کړنو او ويناوو کې هېڅ ډول بدلون رانغی او کړنلار مو له روژې تر مخکې سره توپير نه وي کړی؛ نو معلومېږي، چې هغسې روژه مو نه ده نيولې، چې درځنې غوښتل شوې ده او هغه څه مو چې ترسره کړي يوازې عامه حيواني روژه وه.

په دې شريفه مياشت کې الهي مېلمستون ته بلل شوي ياست، که له حق تعالی سره مو معرفت پيدا نه کړ او يا مو معرفت ډېر نه شو؛ نو پوه شئ، چې "ضيافة الله" يا الهي مېلمستيا ته سم ننووتي نه ياست او د مېلمستيا حق مو پر ځای کړی نه دی. بايد هېر نه کړئ، چې د رمضان په مبارکه مياشت کې، چې "شهرالله" ده او د الهي پېرزوگانو او رحمت ورنو ټولو بندگانو ته پرانستي دي او

شیطانان په - د یو روایت له مخې^۱ - په زنځیرونو تړل شوي دي؛ نو که تاسې و نشئ کولای، چې ځانونه اصلاح او مهذب کړئ او اماره نفس تر خپلو واک او کنترول لاندې راولئ، ځاني غوښتنې تر پښو لاندې کړئ، دنیا او مادیت ته خپله لېوالتیا او ورسره اړیکه پرېکړئ؛ نو د روژې میاشت تر تېرېدو وروسته ستونزمنه ده، چې دې چارو ته د عمل جامه ورواغوندئ؛ نو له دې فرصته گټنه وکړئ او مخکې تردې، چې دا طلايي چانس مو له لاسه ووځي، د خپل ځان او نفس د اصلاح، تزکیې او سمونې په فکر او تکل کې شئ او ځانونه د رمضان د میاشتې دندو ته چمتو کړئ. داسې دې نه وي، چې د رمضان د میاشتې

۱. عن جابر، عن ابي جعفر - عليه السلام - قال كان رسول الله - صلى الله عليه و آله وسلم - يقبل بوجهه الى الناس فيقول: معاشر الناس اذا طلع هلال شهر رمضان، غلت مردة الشياطين و فتحت ابواب السماء و ابواب الجنان و ابواب الرحمة؛ و غلفت ابواب النار و استجيب الدعاء = جابر له امام باقر (ع) روايتوي، چې وايي: د خدای رسول خلکو ته مخ کړ، و يې ويل: خلکو! چې کله د د رمضان میاشت رابنکاره شي؛ نو سرغړانده شیطانان و تړل شي او د اسمان او رحمت ورونه پرانسل شي او د اور ورونه و تړل شي او دعاگانې منل کېږي. وسائل الشیعه؛ اووم ټوک، "کتاب الصوم"، " ابواب احکام شهر رمضان"، اتلسم باب، ۱۴ حدیث، ۲۲۴مخ.

تر راسېدو د مخه؛ لکه د شیطان په لاس د کوک شوي ساعت په خېر، چې په دې یوه میاشت کې، چې شیطانان په زنجیرونو کې دي، تاسې اتومات د اسلام له احکامو په سرغړونه او گناه بوخت شئ! کله عاصي او گناهکار انسان له حقه د لرېوالي او گناه د ډېروالي له امله دومره په ناپوهۍ کې ډوب شي، چې نور د شیطان وسوسو ته اړتیا نه لري؛ او پخپله یې د شیطان رنگ اخستی وي. "صبغة الله" د شیطاني رنگ پر وړاندې دی او څوک چې په ځاني غوښتنو پسې ولاړ او له شیطانانه یې لاروي وکړه؛ نو په تدریج به د شیطان رنگ واخلي. تاسې تصمیم ونیسئ په دې یوه میاشت کې په ځان پام وکړئ او له کړنو او ویناوو ځان وژغورئ، چې خدای پرې خپه کېږي. له همدا اوسه په همدې غونډه کې له خپل خدای سره ژمنه وکړئ، چې د رمضان په میاشت کې به غیبت او تهمت نه کوئ. ژبه، سترگه، لاس، غوږ او نور غږي به مو تر خپل واک لاندې کړئ، خپلې کړنې او ویناوې تر واک لاندې کړئ او کېدای شي ستاسې همدا نېکې کړنې ددې لامل شي، چې خدای تبارک و تعالی

۱. خدایي رنگ. "صبغة الله و من احسن من الله صبغة و نحن له عابدون"

(بقره/۱۳۸)

هم درته توجه وکړي او توفيق درکړي او د روژې د مياشتې تر تېرېدو وروسته-چې شيطانان له زنجيرونو راخلاصېږي-تاسې هم اصلاح شوي ياست او نور د شيطان پر خبرو و نه غولېږئ او مهذب شئ. بيا يې تکراروم، چې د روژې په دې دېرش ورځو کې مو ژبې، سترگو او ټولو غړيو ته مو پام وسه او تل مو پام وسه، چې کومه خبره، چې په ژبه کوئ او کوم مطلب، چې اورئ له شرعي پلوه څه حکم لري؟ دا د روژې ظاهري او لومړني آداب دي؛ لږ تر لږه د روژې پر دې ظاهري آدابو ته پابند ووسئ. که و موليدل، چې څوک غيبت کوي؛ نو مخه يې ونيسئ او ورته ووياست، چې مور ژمن شوي يو، چې په دې دېرش ورځو کې له محرمه چارو ډډه وکړو او که له غيبت يې مخه نشئ نيولای، له هغه غونډې ووځئ او هلته غيبت ته مه کېنئ او غور هم ورته مه ږدئ. مسلمانان بايد له تاسې په امان کې وي. په حقيقت کې هغه مسلمان نه دی، چې مسلمانان يې لاس، ژبې او سترگې په امان کې نه وي.^۱ "لا اله الا الله" ويل

^۱. عن ابی جعفر-عليه السلام-قال قال رسول الله -صلی الله عليه و آله وسلم :- الا انبئکم بالمؤمن؟ ممن ائتمنه المؤمنون علی انفسهم و اموالهم، لا انبئکم بالمسلم؟ من سلم المسلمون من لسانه و یده. امام باقر (ع) له

یوازې ظاهري مسلماني ده. که خدای مه کړه د چا سپکاوی او غیبت وکړئ؛ نو پوه شئ، چې په ربوبي محضر کې یاست، د متعال خدای مېلمانه یاست او د خدای په مخ کې یې د بندگانو سپکاوی کوئ او د خدای د بندگانو سپکاوی د خدای سپکاوی دی. دوی د خدای بندگان دي؛ په تېره بیا که د پوهې خاوندان وو او د پوهې او تقوا پر لار هم وو. کله گورئ، چې په همدې چارو د انسان چار دې برید ته رسي، چې د مړینې پر مهال خدای تکذیبوي او درغجنوي! د خدای له آیتونو منکرېږي: ثم کان عاقبة الذین اساءوا السواى ان کذبوا بآیات الله و کانوا بها یستهزون^۱ او دا چارې په تدریج رامنځ ته کېږي؛ نن یو ناسمه څرگندونه، سبا یو ټکی غیبت او نورې ورځې د نورو مسلمانانو سپکاوی او... لږې لږې دا گناهگاني د انسان په

رسولله (ص) نه روایت کړی، چې وايي: آیا له مؤمنه مو خبر نه کړم؟ مؤمن هغه دی، چې مؤمنان یې د خپل مال او ځان امین کړي. آیا له مسلمانانه مو خبر نه کړم؟ مسلمان هغه دی، چې مسلمانان یې له ژبې او لاسه په امان کې وي. "اصول کافي"؛ درېم ټوک، د "ایمان او کفر" کتاب، د "المؤمن و علاماته و صفاته" باب، ۱۹ حدیث، ۳۳۱ مخ.

^۱ بیا د هغوی چې ناوړه چارې یې کړي دي، د چار عاقبت دا شو، چې د خدای آیتونه یې تکذیب کړل او ملنډه یې پرې ووهلې. (روم/۱۰)

زړه کې زېرمه کېږي، زړه توروې او انسان له "معرفة الله" لرې کوي او چار يې تردې بريده رارسي، چې له هر څه انکار او نټه کوي او له حقایقو هم سترگې پټوي.

د ځينو آیتونو او ځینې آیتونو د تفسیر په رڼا کې د انسان کړنې رسول الله صلی الله علیه و آله وسلم او سپین لمني او معصومو امامانو ته وړاند کېږي^۱ او د هغه له مبارکو سترگو تېرېږي، چې کله آنحضرت مو کړنې

۱. لکه څنگه چې د توبې د سورت ۱۰۵ آیت ورته اشاره لري: و قل اعملوا فسیری الله عملکم و رسوله و المؤمنون و ستردون الی عالم الغیب و الشهادة فینکم بما کنتم تعملون = او ای پیغمبره ووايه [څه مو چې خوبه وي] و یې کړئ. خدای، رسول او مؤمنین مو کړنې گوري او ډېر ژر به پوه خدای او پټو او ښکاروو ته ورستانه شی او له هغه څه به مو خبر کړي، چې کړي مو دي.

"ابوبصیر له امام صادق نه روایتوي: تعرض الاعمال علی رسول الله صلی الله علیه و آله وسلم - اعمال العباد، کل صباح ابرارها و فجارها فاحذروها؛ و هو قول الله تعالی: اعملوا فسیری الله عملکم و رسوله = د نېکچارو او بدچارو بندگانو کړنې هر سهار د خدای رسول ته وړاندې کېږي؛ نو پام مو وسه، چې همدا ده د خدای د وینا معنی، چې وایي: اعملوا فسیری الله عملکم و رسوله. "اصول کافی؛ لومړی ټوک، "کتاب الحجة"، "باب عرض

ویني، چې له تېروتنواو گناهونو ډکې دي؛ نو څومره به خپه شي ؟ مه کوئ، چې د خدای رسول خپه کړئ؛ پردې مه راضي کېږئ، چې د آنحضرت مبارک زړه مات او خپه شي چې کله آنحضرت وویني، چې کړنلیک مو ټول له غیبت او تهمته ډک دی او ټوله توجه مو مادیت او دنیا ته ده او زړونه مو یو بل ته له کینې، حسد او بدکڅۍ نه ډک دي؛ نو شونې ده، چې د خدای تعالی او پرښتو په مخ کې خېجله شي، چې امت یې د الهي نعمتونو پر وړاندې ناشکره دی او داسې په خپلسری او سرايله د خدای په امانتونو کې خیانت کوي. یو وگړی، چې په انسان پورې تړاو لري که څه د انسان نوکر وي، که یو خلاف چار یې وکړ؛ نو د انسان د خجالت لاملېږي؛ تاسې د خدای په رسول صلی الله علیه و آله و سلم پورې اړه لرئ، تاسې دیني مدرسو ته په راتگ سره ځان د اسلام په فقهي، رسول اکرم او قرآن کریم پورې تړلی دی؛ نو که کوم ناوړه چار مو وکړ؛ نو آنحضرت پرې خېجله کېږي، هغه ته گرانه پرېوځي او شونې ده، چې خدای مه کړه ښېږې درته وکړي او لعنت درباندي ووايي.

الاعمال علی النبی (ص) و الاثمة (ع) ۱، ۲، ۶، حدیثونه، ۳۱۸ مخ؛ د برهان تفسیر، دویم ټوک، ۱۵۷ مخ.

پردي مه راضي کيږي، چې رسول الله صلى الله عليه و آله وسلم او سپين لمني امامان خپه او زړه يې مات شي.

د انسان زړه د هندارې په څېر روڼ او روښانه دی او دنيا ته د ډېرې توجه او د گناهونو د ډېروالي له امله تورپري؛ خو که انسان لږ تر لږه روژه د خدای لپاره او بې ریا ونيسي (نه وایم، چې نور عبادتونه دې يې نږه نه وي؛ پکار ده، چې ټول عبادتونه يې نږه او بې ریا وي) دا عبادت، چې له شهوتونو ځان ژغورنه، له دنيوي خوندونو ډډه کونه او بې له خدانه له نورو پرېکون دی، په دې مياشت کې ښه ترسره کيږي او کېدای شي د خدای له رحمته برخمن شي او له زړه يې ښيری او توروالی لرې شي او هيله ده، چې له عالم طبيعت او دنيوي خوندونو يې منحرف او منصرف کړي او چې کله غواړي، چې "د قدر شپې" ته ننوځي؛ نو له هغو رڼاوو او نعمتونو برخمن شي، چې د مؤمنو لپاره دي.

او د داسې يوې روژې ثواب خدای دی؛ لکه څنگه چې يې ويلې دي: "الصوم لى وانا اجزى به"^۱ بل څه د داسې روژې ثواب کېدای نشي، نعيم جنتونه دداسې روژې پر وړاندې بې

۱. "فروغ کافي؛ څلورم ټوک، "کتاب الصوم"، "باب ماجاء فى فضل الصوم والصائم"، شپږم حديث، ۶۳ مخ.

ارزښته دي او نشي کېدای، چې ثواب يې وگڼل شي؛ خو که داسې وي، چې انسان د روژې په نامه خوله له خوراکي توکيو وتړي او د خلکو غيبت ته يې پرانځي او د رمضان په مبارکو شپو کې، چې وخت ډېر وي او محفلونه گرم وي، تر پېشمېني د مسلمانانو غيبت وکړي؛ نو څه به يې لاس ته رانشي؛ بلکې په داسې مېلمستيا کې د حق تعالی د مېلمستيا آداب نه دي پلي شوي؛ د خپل نعمت د خاوند حق يې ضايع کړی دی؛ هغه د نعمتونو خاوند، چې د انسان تر پيدايښت د مخه يې ټول د ژوند وزلي ورته چمتو کړي دي؛ د تکامل اوزار يې ورته چمتو کړي دي؛ انبياء يې ورته رالېرلي، اسماني کتابونه يې ورته رالېرلي، تکامل او د عظمت معدن ته د رسېدو لپاره يې ورته ځواک ورکړی دی، عقل او ادراک يې ورکړی دی، کرامتونه يې کړي دي او اوس يې خپلو بندگانو ته مېلمستيا کړې ده، چې د نعمت دسترخوان ته يې کېښي او د نعمتونو شکر يې په لاس او خوله تر هغه بريده وکړي، چې له وسې يې پوره وي؛ نو آیا سمه ده، چې بندگان يې له نعمته برخمن شي او له هغه اوزارونو او وزليو گټه وکړي، چې ورته يې چمتو کړي دي؛ خو د خپل مولی او باداره سرغړونه وکړي او ورپسې راپاڅي؟ هغه اوزار او وزلي، چې هغه

ورته ورکړي دي، د هغه پر خلاف يې وکاروي؟ آیا دا ناشکري او نمک ناشناسي نه ده، چې انسان د خپل بادار دسترخوان نه کېني او په خپلو ناوړچاريو د نعمت د خاوند په محضر کې يې ادبي او سپکاوی يې وکړي او هغه چارې ترسره کړي، چې د کوربه په نزد ناوړه دي؟

مېلمه بايد لږ تر لږه کوربه وپېژني او له مقامه يې معرفت ولري او د مېلمستيا د غوندې پر آدابو ځان پوره کړي او کوبښن وکړي، چې د نزاکت او اخلاق پر خلاف چار ترسره نه کړي، د متعال خدای مېلمه بايد د حضرت ذی الجلال خدای له مقام سره عارف وي؛ هغه مقام، چې سپين لمني امامان يې تل په ډېر معرفت او بشپړې پېژندنې پسې وو او تل يې هيله درلوده، چې د رڼا يو داسې معدن ته لاسرسی پيدا کړي؛ "و انر ابصار قلوبنا بضياء نظرها اليک حتی تخرق اباصر القلوب حجب النور فتصل الی معدن العظمة." "ضيافة الله" هماغه د "عظمت معدن" دی؛ خدای تعالی خپل بندگان د "عظمت معدن" ته رابللي دي؛ خو که بنده يې وړتيا و نه لري؛ نو نشي کولای، چې داسې يوې پرتمينې غوندې ته ورننوځي. خدای خپل ټول بندگان ټولو معنوياتو او معنوي خوندونو ته رابللي دي؛ خو که بندگان يې

داسې مقاماتو ته د رسېدو لپاره چمتو نه وي؛ نو نشي کولای، چې ورشي په روحي چټليو، اخلاقي رذایلو، قلبیه او قالبیه گناهونو به څنگه وکولای شي، چې په ربوبي محضر کې حاضر شي او د "رب الارباب" په مېلمستیا کې حاضر شي، چې "معدن العظمة" دی؟ دا هر څه وړتیا غواړي، چمتو کېدل ورته پکار دي؛ په مخ توريو او د زړه په ښیرو، چې زړه یې په ظلماني حجابونو کې پوښلی دی، دا معاني او حقایق نه شو درک کولای. باید دا حجابونه وشلول شي او دا پردې، چې د وصال او نښلون په لار کې خنډ دي، باید وشلول شي، تر څو وکولای شو په دې پرتمینه او نوراني غونډه کې گډون وکړو.

د انسان حجابونه

بې له خدايه بل ته توجه، انسان په "ظلماني" او "نوراني" حجابونو کې رانغاړي. ټولې دنيوي چارې، چې د انسان توجه له خدايه دنيا ته راواړوي؛ نو د ظلماني حجاب لامليري. ټول عوالم اجسام ظلماني حجابونه دي او که دنيا حق ته د توجه او آخرت ته چې "دارالتشريف" دی، د رسېدو لامل شي؛ نو

ظلماني حجابونه پر نوراني حجابوني اوږي او "کمال انقطاع" هغه دی، چې ټول ظلماني او نوراني حجابونه وشلول او لرې شي تر څو وکولای شو الهي مېلمستون ته چې د "عظمت معدن" دی ورننوځو؛ نو په دې مناجاتو کې له متعال خدايه د زړه د سترگو رڼا او روڼتيا غواړي، تر څو وکولای شي، چې نوراني حجابونه وشلوي او د عظمت معدن ته ورسې: "حتی تخرق ابصار القلوب حجب النور فتصل الی معدن الظمة". خو هغوی چې تر اوسه لا ظلماني حجابونه نه وي شلولي؛ د چا چې ټوله توجه طبيعت ته ده او العیاذ بالله له "عن الله" منحرف وي او له بېخه د روحانیت او له طبيعت له هاخوا عالمه بې خبره وي او "منکوس الی الطبیعه" دی او هېڅکله په دې تکل کې شوی نه وي، چې ځان اصلاح کړي او په ځان کې روحاني او معنوي ځواک رامنځ ته کړي او هغه تورې پردې له زړه لرې کړي او و بې شلوي، چې پر زړه یې پرته دي؛ نو په "اسفل سافلین"^۱ کې، چې تر ټولو وروستی ظلماني حجاب دی پروت دی، حال دا چې خدای بشر لوړمقامی او لوړرتبه پنځولی

^۱. تین/۵

دی: "لقد خلقنا الانسان فى احسن تقويم"^۱ څوک چې په ځاني غوښتنو پسې ځي او له هغه ورځې يې چې ځان پېژندلى او بې له ظلماني طبيعت بل ته توجه ن نه لري او هېڅکله فکر نه کوي، چې بې له دې تپې تيارې دنيا به بل منزل هم وي؛ نو په ظلماني حجابونو کې ډوب دی او د "اخلد الى الارض و اتبع هواه"^۲ مصداق دی. هغه په گناهونو او په هغه ککر زړه، په ظلماني پردو پوښل شوی دی او تنگ روح، چې د گناه د ډېر والي او له حق تعالى نه د سرغړونې له امله لرې شوی دی، هغه ځاني غوښتنې او له دنيا سره مينه، چې عقل او حقيقت ليدونکې سترگې يې ورته ړنډې کړې دي؛ نشي کولای له ظلماني حجابونه ځان خلاص کړي؛ دا خو لا لرې ده، چې وکولای شي، نوراني حجابونه وشلوي او "انقطاع الى الله" لاس ته راوړي. هغه بايد ډېر معتقد او گروهمن وي، چې د الهي اولياوو له مقامه منکر نشي. عالم برزخ، صراط، معاد، قيامت، حساب و کتاب، دوزخ او جنت افسانې و نه گڼي. انسان په

^۱. په تحقيق چې مور انسان ډېر په غوره توگه پنځولى دی. (تين/۴)

^۲. (اعراف/۱۷۶)

تدریج د ډېری گناهونو او له دنیا سره د ډېرې مینې له امله له دې حقایقو منکرېږي؛ د اولیاوو له مقاماتو منکرېږي.

علم او ایمان

کله گورې، چې په دې واقعیاتو پوه او عالم دی؛ خو ایمان پرې نه لري. "مړوینځی" له مړي نه ډارېږي؛ ځکه یقین لري، چې مړی د چا د کړولو ځواک نه لري؛ هغه مهال، چې ژوندی و او روح یې په بدن کې و؛ نو څه یې له لاسه نه کېدل؛ اوس یوازې یو تش قالب دی؛ خو هغوی چې له مړي ډارېږي، په دې حقیقت ایمان نه لري؛ یوازې علم لري. پر خدای او د سزا پر ورځ عالم دي؛ خو ایمان پرې نه لري او له هغه څه یې زړه بېخبره دی، چې عقل درک کړي دي. د برهان له مخې پوهېږي، چې خدای شته او معاد او قیامت هم شته؛ خو شونې ده، چې همدا عقلي برهان یې د زړه برده شي او پرې نه بردي، چې د ایمان رڼا یې پر زړه ولگېږي، تر څو متعال خدای یې له ظلماتو او تورتمونه راوباسي او د رڼا عالم ته یې ننباسي: "الله ولی

الذین آمنوا یخرجهم من الظلمات الی النور"^۱ د هغه چې خدای تبارک و تعالیٰ ولی او پالندوی وي او له تورتمونو یې راییستی وي؛ نوره گناه نه کوي، غیبت نه کوي، تور نه لگوي، له ایماني ورور سره کینه او حسد نه کوي؛ په خپل زړه کې د نورانیت احساسوي او دنیا او دنیایي چارو ته ارزښت نه ورکوي؛ لکه څنگه چې حضرت امیر (ع) وویل: "که دنیا او پکې هر څه راکړي، چې د عدالت پر خلاف او جابرانه د یو مېرې له خولې د جوار یوه دانه واخلم؛ نو هېڅکله به دا خبره و نه منم"^۲ خو په تاسې کې ځینې هر څه تر پښو لاندې کوي، د اسلام د سترو علماوو غیبت کوي؛ که څوک د کوڅې د سر د هتیوال غیبت کوي، دوی د اسلام د سترو علماوو غیبت، سپکاوی او بې ادبي کوي؛ ځکه ایمان یې لا پیاوړی نه دی او د خپلو کړنو پر سزا یقین نه لري.

^۱. خدای د مؤمنانو پالندوی دی؛ هغوی له تورتمونه راباسي او رڼا ته یې

ننباسي. (بقره/۲۵۷)

^۲. والله لو اعطيت الاقاليم السبعة بما تحت افلاكها على ان اعصى الله في

نملة اسلبها جلب شعيرة، ما فعلته. (نهج البلاغه؛ ۲۱۵ خطبه)

او "عصمت" یوازې پشپړ ایمان دی؛ د انبیاوو او اولیاوو د عصمت معنی دا نه ده، چې مثلاً حضرت جبرائیل علیه السلام یې لاس ونیسي (البته که حضرت جبرائیل د شمر (د امام حسین د وژونکي) لاس هم ونیسي؛ نو گناه به نه کوي؛ بلکې عصمت د ایمان زوکړه ده. که انسان په حق تعالی ایمان ولري او د زړه په سترگو متعال خدای د لمر په خپر وويني؛ نوناښونې ده، چې گناه وکړي؛ لکه څنگه چې د یو ځواکمن وسلوال پر وړاندې "عصمت" رامنځ ته کېږي.

دا وېره پر شتون له عقیدې راوړلېږي، چې له گناه کولو خوندي کوي او ژغوري. سپین لمني امامان له پاکې ختې تر خلقت وروسته، په ریاضت او نورانیت او فاضله ملکاتو په لاس ته راوړو، تل ځان د خدای - چې له هر څه خبر دی او پر ټولو چارو احاطه لري - په محضر کې ویني؛ د "لا اله الا الله" په معنی ایمان لري، باور لري، چې بې له الله هر څوک او هر څه فاني دي او د انسان په برخلیک کې ونډه نشي درلودای: "کل شیء هالک الا وجهه"^۱ که انسان یقین ولري او ایمان پیدا کړي، چې ټول عوالم؛ ظاهر او باطن ربوبي محضر دی او حق تعالی

^۱. (قصص/۸۸)

په هر ځای کې حاضر او څارن دی او حق او د حق د نعمت د
 خاوند په شتون کې ناشونې ده، چې گناه وکړي. انسان د یو
 کوچني ماشوم پر وړاندې گناه نه کوي، خپل عورت نه
 برېښوي؛ نو څنگه ده، چې د حق تعالی پر وړاندې او د ربوبیت
 په محضر کې عورت برېښوي! او د هر تېري او جنایت له کولو
 وپره نه لري؛ ځکه د ماشوم پر شتون ایمان لري؛ خو د ربوبیت په
 محضر که علم لري؛ خو ایمان نه لري؛ بلکې د گناه او ډېری
 سرغړونې له امله، چې زړه یې ورته تور کړی دی، دا ډول چارې
 او حقایق بېخي منلای نشي او کېدای شي، چې د صحت او
 واقعیت احتمال یې هم ور نه کړي. واقعاً که احتمال ورکړئ،
 چې د لارې پر سر د اړونکي ځناور دی او شونې ده، چې و مو
 کړوي او یا یو وسلوال وگړی ولاړ دی او شونې ده، چې یرغل
 درباندي وکړي؛ نو پر هغه لار له تگه به پر شا شئ او تم به شئ
 او د خبرې د صحت په لټه او هڅه کې به شئ. آیا شونې ده،
 چې یو څوک د دوزخ او اور ته د ننوتو احتمال ورکړي؛ خو
 بیا هم گناه وکړي؟ آیا ویلای شو، چې یو تن متعال خدای
 خدای حاضر او ناظر گڼي او ځان د هغه په ربوبي محضر کې
 گوري او احتمال ورکړي، چې وینا او کړنو ته یې سزا ټاکل

شوې وي، حساب و کتاب وي او په دې دنیا کې چې هر ټکی، چې پر ژبه راوړي، هر گام، چې پورته کوي او هر کړنه، چې کوي، ثبت او ضبطېږي؛ "ملائكة الله، رقيب" او "عتيد" يې دي، څاري يې او ټولې کړنې او ويناوې يې ثبتوي؛ خو بيا يې له ناوړچاری څه باک نه وي؟؛ نو دلته دي، چې ددې حقایقو د وقوع احتمال هم نه ورکول کېږي. د ځينو له ژوند، کړلارو او چلن له څرنگوالي جوتهېږي، چې بېخي د ماورای طبیعت عالم احتمال نه ورکوي؛ ځکه یوازې احتمال کافي دی، چې انسان له ډېرو ناوړو چارو وژغوري.

د تهذيب لومړی گام

تر څو غواړئ د غفلت په خوب کې ووسئ او په فساد او تباهی کې ډوب وسئ؟ له خدايه وډارېږئ؛ د چارو له عاقبته ځان وساتئ، د غفلت له خوبه راپاڅئ. تاسې تر اوسه لا راوینس شوي نه یاست؛ تر اوسه مو لا رومبی گام نه دی پورته کړی. په

^۱. ما یلفظ من قول الالديه رقيب عتيد. (ق/۱۸)

سلوک کې رومبې گام ((يقظه=ويښتيا)) ده؛ خو تاسې ویده یاست؛ سترگې مو خلاصې؛ خو زړونه مو ویده دي. که زړونه خوبوړي او د گناهونو له امله تور او زنگ وهلي نه وو؛ نو داسې هوسا به مو خپلو ناوړ کړنو او ویناوو ته دوام نه ورکاوه. که لږ مو د اخروي چارو او وپرونکیو عاقبتونو په باب فکر کاوه؛ نو هغه دندو او مسوولیتونو ته به مو ډېر اهمیت او ارزښت ورکاوه، چې در پر غاړه دي.

تاسې یوه بله نړۍ هم لرئ؛ معاد او قیامت هم درته شته (لکه نورو موجودات، چې عود او رجعت نه لري، تاسې هغسې نه یاست). ولې عبرت نه اخلئ؟ ولې نه هوښیارېږئ او نه راوښېږئ؟ ولې دومره په هوسا د مسلمانانو غیبت او ورپسې بدردې او سپکې سپورې ویاست او ورته غورږ ردئ؟ پوهېږئ هغه ژبه، چې غیب پرې شوی وي، د قیامت پر ورځ د نورو تر پښو لاندې چکول کېږي؟ آیا خبر یاست، چې "الغیة ادام کلاب النار" آیا پوهېږئ، چې دا اختلافونه، دښمنۍ، کینې،

۱. نوف البکالي ته د امیر المؤمنین له مواعظو څنې دي، چې: اجتنب فانها ادام کلاب النار. = له غیبه ډډه وکړه؛ ځکه هغوی د دوزخ د سپو قورمه

بدکڅی، ځانمني، غرور، کبر او ځاني غوښتنې څومره ناوړه عواقب لري؟ آیا پوهېږئ، چې ددې رذيله او محرمه کړنو عاقبت دوزخ دی او شونې ده، چې خدای مه کړه اور ته مو د ننووتو لامل شي؟

خدای مه کړه انسان په بې درمله درد اخته شي. کوم رنځونه، چې درد لري، انسان درملنې ته اړباسي؛ طيب او روغتون ته ځي؛ خو هغه رنځ خورا خطرناک وي، چې بې درده وي او نه احساسېږي او هله ترې انسان خبرېږي، چې اوبه له ورڅه تېرې شوې وي. اروايي رنځونو کې درد درلود؛ نو بيا به هم د شکر ځای و؛ ځکه بالاخره انسان به يې درملنې ته اړايسته؛ خو څه وکړو، چې دا خطرناک رنځونه درد نه لري. د غرور او ځانمنۍ رنځ بې درده دی. نورې گناهگانې بې درده زړه او اروا فاسدوي. دا رنځونه نه يوازې درد نه لري؛ بلکې خوندور ظاهر لري. هغه مجلسونه او غونډې خورا گرم او خوندور وي، چې

ده. (وسائل الشيعه؛ اتم ټوک، "کتاب الحج"، "ابواب احکام العشرة"، ۱۵۲ باب، ۱۶ حديث، ۶۰۰ مخ.

غیبت پکې کېږي! له نفس او دنیا سره مینه، چې د ټولو گناهونو جرړه ده^۱، خورا خوندر دي.

مستسقي^۲ په اوبو له منځه ځي؛ خو تر پایه د اوبو له څښلو خوند اخلي او قهراً که انسان له یوه رنځه خوند واخست او درد یې هم نه درلود؛ نو په درملنې پسې به یې هم نه ځي او څومره، چې ورته د خطر اعلان وشي، چې دا وژونکی دی؛ نو باور به نه کوي. که انسان د دنیا لمانځنې او ځاني غوښتنو پر رنځ اخته شو؛ زړه یې د دنیا مینې ونیو، له دنیا پرته او له نورو څیزونو بېزاره شو؛ نو العیاذبالله له خدای، د خدای له بندگانو او ملائکه الله سره به دښمني کوي او ورسره به د کینې احساس کوي او چې کله د سبحان خدای په امر پرښتې یې ساه اخستو ته راشي؛ نو

۱. عن ابی عبدالله علیه السلام قال: راس کل خطیئة حب الدنيا. "اصول کافي" څلورم ټوک، د "ایمان او کفر" کتاب، د "حب الدنيا او الزهد والحرص علیها" باب، لومړی حدیث، ۲ مخ. "اصول کافي"؛ درېم ټوک، د "ایمان او کفر" کتاب، د "ذم الدنيا و الزهد فیها" باب، یوولسم باب، ۱۹۷ حدیث؛ بحار الانوار؛ ۷۰ ټوک، لومړی مخ او ۷۴ ټوک، ۱۷۸ مخ.

۲. مستسقي: هغه چې د استسقاء په رنځ اخته دی او "استسقا" د هغه رنځ نوم دی، چې رنځور ډېری اوبه غواړي. (فرهنگ معین د "مستسقي" او "استسقا" تر ټکیو لاندې)

خورا د کرکې احساس کوي؛ ځکه هغه پوهېږي، چې خدای او ملائکه الله غواړي، چې له خپلې محبوبې (دنيا او دنيوي چارو يې) بېل کړي او شونې ده، چې له حضرت حق تعالی سره په دښمنۍ له دنيا ولاړ شي. د قزوین له مشرانو یو ویل: یو سړي ته ولاړم، چې ځلکدن یې و. د ژوند په وروستيو شېبو کې یې سترگې پرانستې و یې ویل: کوم ظلم، چې خدای راسره وکړ، چا هم راسره نه دی کړی؛ ځکه په څومره سخته او ستونزو کې مې دا ماشومان لوی کړل؛ اوس غواړي له هغوی مې بېل کړي آیا تردې هم بل ستر ظلم شته؟ که انسان ځان مهذب نه کړي او له دنيا ډډه و نه کړي او مینه یې له زړه و نه باسي؛ نو وپره ده، چې د مړینې پر مهال له خدای او الهي اولیاوو سره په کینه او دښمنۍ له دنيا سترگې پټې کړي. آیا سرايله بشر د مخلوقاتو اشرف که په حقیقت کې د مخلوقاتو شر دی؟ "والعصر ان الانسان لفي خسر الا الذين آمنوا و عملوا الصالحات و تواصلوا بالحق و تواصلوا بالصبر" ^۱ په دې سورت کې یې یوازې

^۱. پر زمانې قسم! بېشکه (هر) انسان په زیان کې دی؛ خو بې له هغوی چې ایمان یې راوړی او ښه (کارونه) یې کړي او یو بل ته یې په حق سپارښتنه او په زغم سپارښتنه کړې وي. (د "عصر" سورت)

"مؤمنين"، چې د صالح عمل خاوندان دي، استثناء كړي دي او
 "صالح عمل" هغه عمل دی، چې له روح سره سمون خوري؛
 خو گورئ، چې د انسان ډېری اعمال له سترگې سره سمون
 خوري. د "تواصي" چار هم نه دی. كه داسې وي، چې له دنيا
 او نفس سره مو مينه درباندي پرلاسي شي او پرې نه ږدي، چې
 حقايق او واقعات درك كړئ، كړنې مو خدای ته نږه كړئ؛ نو
 تاسې به حق او صبر ته له تواصي وساتي، ستاسې د هدايت په
 لار كې به خنډ شي، په خسران كې ياست، د دنيا او آخرت
 تاوانيان ياست؛ ځكه ځواني مو له لاسه وركړې ده، له اخروي او
 جنتي نعمتونو هم بې برخې پاتې شوي ياست او كومه دنيا هم نه
 لرئ. نور كه الهي جنت ته لار نه مومي او د الهي رحمت وروڼه
 پرې تړلي دي او د دوزخ اور ته به ځي؛ نو لږ تر لږه دنيا خو
 لري او له دنيوي خوندونو برخمن دي؛ خو تاسې
 ځای وساتئ له دې، چې خدای مه كړه له دنيا او نفس سره مينه
 دركې ورځ په ورځ زياته شي او چار تردې بريده راورسي، چې
 شيطان وكولاى شي، چې ايمان درځنې واخلي. ويل كېږي: د

شیطان ټولې هلې ځلې او غورځې پورځې دادې، چې ایمان درځنې واخلي.^۱

ټولې وزلې او نه سترې کېدونکې هلې ځلې یې ددې لپاره دي، چې له انسانه ایمان پټ کړي. چا سند نه دی درکړی، چې ایمان به مو ثابت پاتې شي، کېدای شي ایمان "مستودع"^۲ وي او په

۱. قال فيما اغويتني لاقعدن لهم صراطك المستقيم=شیطان وویل: داچې بې لارې دې کړم؛ نو زه به دې هم بندگان بې لارې کړم (اعراف/۱۶). د علي بن ابراهيم په تفسير کې د اعراف دسورت تر ۱۷ آيت لاندې راغلي دي: که وگړي د هدايت پر لور ځي؛ نو شیطان کوشنن کاندې، چې د دين له لارې یې کاره کړي. (د علي بن ابراهيم تفسير؛ لومړی ټوک، ۲۲۴ مخ؛ د برهان تفسير؛ دویم ټوک، پینځم مخ.)

۲. له اهلبیتو (ع) نه د راغلیو روایتونو په رڼا کې د انعام د سورت تر ۹۸ آيت "مستقر و مستودع" تر تفسير لاندې، د وگړيو ایمان په دوه ډوله: "ثابت" او "عاریتي" ایشل شوی دی؛ لکه له موسی جعفر نه د محمد بن الفضیل روایت: ما کان من الایمان المستقر، فمستقر الی یوم القیامة [اوابدا]؛ و ما کان مستودعا سلبه الله قبل الممات. هغه څه چې له "مستقر ایمانه" وي؛ نو تر قیامته پاتې کېږي او هغه څه چې له "مستودع ایمانه" وي؛ نو خدای یې تر مرگه مخکې له انسانه اخلي. عیاشي تفسير؛ لومړی ټوک، ۴۰۱ مخ. په نهج البلاغه کې هم راغلي دي: فمن الایمان ما یكون ثابتا مستقرا فی القلوب؛ و ما یكون عواری بین القلوب و الصدور الی اجل معلوم=یو ډول

پای کې یې شیطان درځنې واخلي او له خدای او الهي اولیاوو سره په دښمنۍ له دنیا ولاړ شئ؛ یو عمر مو له الهي نعمتونو گټنه کړې وي، د امام زمان (ع) دسترخوان ته ناست او په پای کې یې ایمانه او د نعمت له خاوند سره په دښمنۍ له دنیا ولاړ شئ.

که له دنیا سره مینه، اړیکه او ورته لېوالتیا لرئ؛ نو پرې یې کړئ؛ دا دنیا له خپل ټول ظاهري ځل بل سره تر هغه ناخیزه ده، چې د مینې وړ وي؛ داخو لا پرېږده، چې انسان د همدې ژوند له مظاهرو هم بې برخې وي، له تاسې سره د دنیا څه دي، چې زړه پرې وتړئ؟ تاسې وسئ او دا جومات او دا محراب او دیني مدرسه او د کور گوټ؛ نو آیا سمه ده، چې د جومات او محراب پر سر سره شخړه وکړئ، اختلاف رامنځ ته کړئ او ټولنه فاسده کړئ او که د دنیا پالو په څېر هوسا او له ځل بله ډک ژوند ولرئ او خدای مه کړه خپل ژوند په مزو چرچو کې تېر کړئ؛ نو د عمر تر تېرېدو وروسته به وگورئ، چې د یو خوږ خوب په څېر هر څه تېر شوي دي؛ خو عاقبتونه او مسوولیت به تر تله

ایمان په زړونو کې ثابت دی او یو ډول تر مړینه په سینو او زړونو کې عاریت دی.

نهج البلاغه: ۲۳۱ خطبه.

ستاسې پر غاړه وي. دا ژر تېرې او په ظاهره خوږ ژوند (که ښه خوږ تېر شي) د هغه ناپايه عذابونو پر وړاندې څه ارزښت لري؟ کله د دنياپالو عذاب ناپايه وي. هغه دنياپال، چې خيال کاندي، دنيا يې لاس ته راوړې او له ټولو خوندونو او مزو چرچو برخمن شوي دي؛ نو هغوی په غفلت او تېروتنه کې دي، چې دنيا خپله چاپېريال او د ژوند ځای گڼي او خيال کوي، چې هر څه همدا دي، چې زه يې لرم. دا د اجسامو عالم تر هغه پراخه دی، چې بشر تصور وکړي، چې لاس ته يې راوړې ده او هغه برسېروي او تېروي يې. دا دنيا سره له دې ټولو اوزارونو او وزلو، په روايت کې راغلي دي، چې: ما نظ اليها رحمة^۱؛ نو بايد وليدل شي، چې هغه بل عالم، چې خدای تبارک و تعالیٰ پنځولی دی او د

^۱. د روايت متن داسې دی: فمالها عندالله عزوجل قدر ولا وزن؛ و الا خلق فيما بلغنا خلقا ابغض اليه منها؛ ولان نظر اليها مدخلقها = دخدای عزوجل په نزد دنيا هېڅ ارزښت نه لري او خدای تعالیٰ په هغو موجوداتو کې، چې پنځولي يې دي او موږ ته يې خبر رارسېدلی، داسې موجود نه دی پنځولی، چې تر دنيا ورته ډېر مبغوض وي او خدای چې کله دنيا پنځولې ورته يې د رحمت نظر نه دی کړی. بحارالانوار؛ اويايم ټوک، د "ايمان او کفر" کتاب، ۱۲۲ باب، ۱۰۹ حديث، ۱۱۰ مخ.

رحمت نظر يې ورته کړی دی، څنگه دی. "د عظمت معدن"، چې انسان ورته رابولي، څنگه او څه دی. بشر تردې خورا کوچنی دی، چې پوه شي د عظمت معدن څه دی. تاسې که خپل نيت نږه کړئ، کړنې مو نېکې کړئ، له نفس او مقام سره مينه له زړه بهر کړئ؛ نو عاليه مقامات او رفيعه درجات درته چمتو او په تمه دي؛ کوم مقام، چې د خدای صالحو بندگانو ته په نظر کې نيول شوی دی، ټوله دنيا او پکې خيزونه يې پر وړاندې پيسانې ارزښت هم نه لري؛ نو کوشنې وکړئ، چې دې عاليه مقاماتو ته ورسئ او که و مو کولای شول، چې ځان اصلاح، سم او پرمختگ وکړئ، تردې چې په دې عاليه مقاماتو او رفيعه درجاتو مو هم چورت خراب نه وي او بې اعتنا پرې ووسئ او د خدای عبادت دې مقاماتو ته درسېدو په خاطر او پار و نه کړئ؛ بلکې داچې د عبادت وړ او کبريایي دی؛ د هغه عبادت وکړئ^۱ ورته سجده وکړئ او سر ورته پر خاوره

^۱. له امام صادق (ع) نه روايت دی: العبادة ثلاثة: قوم عبدوا الله عزوجل - خوفاً؛ فتلك عبادة العبيد، و قوم عبدوا الله تبارك و تعالی طلب الثواب؛ فتلك عبادة الاجراء؛ و قوم عبدوا الله عزوجل - حباً؛ فتلك عبادة الاخرار؛ و هي افضل العبادة = عبادت درې ډوله دی: هغه ډله، چې د وېرې له امله

کپرديئ؛ نو هغه به وي، چې نوراني حجابونه به مو خیرلي وي او د عظمت معدن ته به مو لار موندلې وي. آیا تاسې، چې کومې کړنې لرئ او پر کومه لار، چې روان یاست، کولای شئ، چې داسې مقامونو ته ورسئ؟ آیا له عقوباتو او وپرونکیو عقوباتو او د دوزخ له اوره تېښته به شونې چار وي؟ تاسې خیال کوئ، چې سپین لمنو امامانو او د حضرت امام سجاد (ع) چغې او ژړاگانې د خلکو د ښوونې او روزنې لپاره وې؟ هغوی سره له هومره معنویاتو او مقام یې چې درلود، د خدای له وېرې یې ژړل او پوهېدل، چې کومه لار یې، چې په مخ کې ده، تلل پرې څومره ستونزمن او خطرناک دي. له ستونزو، مشکلاتو، له صراط پله د تېرېدو له کړکېچونو (چې یو اړخ ته یې دنیا او بلخوا یې آخرت دی او له دوزخه تېرېږي) خبر وو؛ له قبر،

د خدای عزوجل عبادت کوي او دا د بندگانو عبادت دی او ځینې ثواب ته د رسېدو په پار د خدای عبادت کوي، چې دا د مزدورانو عبادت دی او ځینې د مینې له امله د خدای عزوجل عبادت کوي، چې د آزادگانو عبادت دی او همدا تر ټولو غوره عبادت دی. (وسائل الشیعه؛ لومړی ټوک، "ابواب مقدمة العبادات"، نهم باب، لومړی حدیث، ۴۵ مخ.) ("اصول کافی"؛ درېم ټوک، د "ایمان او کفر" کتاب، د "عبادت" باب، پینځم حدیث، ۱۳۱ مخ.)

برزخ، قیامت او وپرونکیو عواقبو خبر وو؛ نو ځکه کله هم هوسا نه وو او تل یې د آخرت له سختو عقوباتو خدای ته پناه وړه.

تاسې ددې وپرونکیو عقوباتو په اړه څه فکر کړی دی او د خلاصون څه لار مو موندلې ده؟ کله به ځان تهذیب او اصلاح کوئ؟ تاسې، چې اوس ځوانان یاست، د ځوانی ځواک لرئ، پر خپلو ځواکونو واکمن یاست او تر اوسه درباندي جسمي کمزوري نه ده برلاسي شوي؛ که د خپل ځان د جوړولو او تزکيې په فکر کې نشئ؛ نو په بوداتوب کې، چې کمزوري او سستي درباندي برلاسي شوه او د ارادې، هوډ نیولو او مقاومت ځواک مو له لاسه ورکړ او د گناهونو پيټي مو زړه بنيرن او تور کړ؛ نو څنگه به وکولای شئ، چې ځان جوړ او مهذب کړئ؟ هره ساه، چې اخلئ، هر گام، چې پورته کوئ او د عمر هره شبيهه مو چې تېرېږي، سمونه او اصلاح ستونزمنېږي او شونې ده، چې ظلمت او تباهي ډېره شي؛ څومره، چې عمر ډېرېږي، د انسان له نېکمرغۍ سره په ټکر کې چارې ډېرېږي، ځواک لږېږي؛ نو چې زاړه شوی؛ نو ستونزمنه ده، چې د تهذیب، فضیلت او تقوا په لاس ته راوړو کې بريالي شئ؛ توبه نشئ کولای؛ ځکه توبه یوازې د "توب الی الله" په ویلو نه پلي کېږي؛ بلکې د گناه پر

پرېښوو ټينگار او اراده يې مهمه ده. ^۱ هغوی ته پر گناه پښېماني او د تل لپاره پرېښولو ته يې عزم خورا ستونزمن چار دی، چې د خپل ژوند پنځوس يا شپېته کاله يې په غيبت او دروغو کې تېر کړی وي او په همدې گناهونو کې يې خپله بريه او سر سپين کړی وي او داسې وگړي د عمر تر پايه پر داسې ناوړچاريو اخته وي.

ځوانان دې بودا توب ته نه په تمه کېږي (مور سپين ږيري يو او له ستونزو يې خبر يو) تاسې تر څو ځوانان ياست، کولای شئ، چې يو څه وکړئ او تر څو چې د ځوانۍ اراده او ځواک لرئ، کولای شئ ځاني غوښتنې، دنيا ته لېوالتيا او حيواني غوښتنې له ځانه لرې کړئ؛ خو که په ځوانۍ که د ځان د سمونې او اصلاح په فکر کې نه وسئ؛ نو په سپين ږيرتوب او سپين سرتوب کې

^۱. اميرالمؤمنين وايي: ان الاستغفار درجة العليين؛ و هو اسم واقع على ستة معان: اولها الندم على ما مضى؛ و الثاني العزم على ترك العود اليه ابدا. . . . په تحقيق، چې استغفار لوړه درجه ده او هغه اسم دی، چې پر شپږو معناوو واقع کېږي: لومړی يې پر تېرو پښېماني ده. دويم يې د تل لپاره نه ستنېدو ته عزم دی. . . . نهج البلاغه، ۲۸۱ مخ، ۴۰۹ حکمت؛ او د توبې په اړه د لازياتو معلوماتو لپاره وگورئ: خميني، روح الله؛ شرح چهل حديث؛ ۱۷ حديث.

اوبه له ورځه تېرېږي. تر څو چې ځوانان ياست يو فکر او چاره وکړئ، خپله سمونه او اصلاح بوداتوب ته مه پرېږدئ. ځوان زړه لطيف او ملکوتي دی او د فساد انگېزې پکې لږې دي؛ خو څومره، چې عمر ډېرېږي، په زړه کې د گناه جرړه پياوړې او کلکېږي، تردې چې رانړول يې ناشوني شي؛ لکه څنگه چې په روايت کې دي: په پيل کې د انسان زړه د هندارې په څېر روڼ او پاک وي او هره گناه، چې انسان کوي پر زړه يو تور ټاکی اضافه کېږي،^۱ تردې چې زړه تور شي او ناشونې ده، چې شپه او ورځ پرې بې د پالونکي څښتن له سرغړونې تېر شي او چې زوړ شو؛ نو ستونزمنه ده، چې زړه يې لومړني حالت ته راوړسي

۱. له امام باقر نه روايت دی: ما من عبد الا وفى قلبه نکتة بيضاء؛ فاذا اذنب، خرج فى النکتة نکتة سوداء؛ فان تاب، ذهب ذلك السواد؛ و ان تماد فى الذنوب، زاد ذلك السواد حتى يغطى البياض؛ فاذا تغطى البياض، لم يرجع صاحبه الى خير ابدا. . . . هېڅ بنده به نه وي؛ خو دا چې پر زړه يې يو سپين ټکی وي؛ نو گناه، چې وکړي، يو تور ټکی پرې پيدا شي؛ نو که توبه وکړي، هغه تور ټکی له منځه ځي او که گناه ته دوام ورکړي، هغه توروالی ډېرېږي او سپين والی يې، چې وپوښل شو؛ نو د هغه زړه خاوند به کله هم نېکى او ښېگنو ته راستون نشي. . . . ("اصول کافي" درېم ټوک) د "ايمان او کفر" باب، "باب الذنوب"، شلم حديث، ۲۷۴ مخ.

او که خدای مه کړه تاسې خان اصلاح نه کړ او په تور زړه او په گناه له ککړو سترگو، غوړونو او ژبو سره له دنیا ولاړئ؛ نو له خدای سره به څنگه ملاقات کوئ؟ دا الهي امانات، چې په بشپړ پاکوالي او طهارت درسپارل شوي، څنگه به یې ککړ بېرته ورکوئ؟ دا سترگې او غوړونه، چې په واک کې مو دي، دا لاس او ژبه، چې تر حکم لاندې مو دي، دا غړي، چې ژوند پرې کوئ - ټول د متعال خدای امانات دي، چې په بشپړې پاکۍ او سم درکړل شوي دي؛- نو که په گناه ککړ شول؛ خدای مه کړه که پر محرमतو ولړل شول، رذالت یې پیدا کړ؛ نو چې کله غواړئ دا امانتونه بېرته ورستانه کړئ؛ نو شونې ده، چې وپوښتل شئ، چې دا د امانتساتی دود نه و؟ مور دا امانتونه داسې نه وو درکړي؟ کوم زړه مو چې درکړی و، داسې نه و؟ کومې سترگې مو چې درسپارلې وې، داسې نه وې؛ نو هله به ددې پوښتنو او گروېگونو پر وړاندې څه ځواب لرئ؛ خپل خدای به څنگه له دې خیانتونو سره مو چې ورسره کړي دي، ملاقات کوئ.

تاسې ځوانان یاست؛ خپله ځوانی مو په دې لار کې ایښې ده، داسې چې دا چارې درته له دنیوي نظره دومره گټه نه لري؛ که دا گرانیه وختونه او د ځوانۍ پسرلی د خدای، سپېڅلي او

ټاکلې موخې په لار کې په کار واچوئ؛ نو تاوان او ضرر به مو نه وي کړی؛ بلکې دنیا او آخرت دواړه به مو تامین او خوندي وي؛ خو که وضع مو په همدې بڼه وي، چې اوس لیدل کېږي، خپله ځوانی به تلف کړئ او د ځوانۍ پسرلی مو بې حاصله تېر شوی وي او په بله نړۍ کې به د خدای پر وړاندې سخت مسوول وسئ او پوښتنه به یې درځنې کېږي؛ حال دا چې ستاسې ددې کړنو سزا او فساد راولاړونکی کردار مو یوازې په بلې نړۍ پورې نه محدودېږي او په دې نړۍ کې به هم له بېلابېلو ستونزو او غمونو سره لاس و گړېوان شئ او بلاگانو او بدمرغيو کندي ته به ورگوزار شئ.

بل خبرداری

ستاسې راتلونکې تیاره ده، له هرې خوا او هرې طبقې درځنې شاوخوا ته دښمنان راټول شوي دي؛ ستاسې او د دیني مدرسو د له منځه وړ په پار خطرناکې او له دښمنۍ ډکې نقشې ایستل شوي دي؛ د استعمار مزدورانو او کارمندانو درته ژور ژور خوبونه لیدلي دي؛ ژور او خطرناک خوبونه یې مسلمانانو او اسلام ته لیدلي دي؛ د اسلام په تظاهر یې درته خطرناکې نقشې

کښلي دي. تاسې يوازې په تهذيب، سېمانه، نظم، ترتيب او سم اوډون کولای شئ، چې دا مفاسد او ستونزې له خپلې لارې لرې کړئ او د هغوی استعماري نقشي خنثی کړئ. زما د عمر وروستي کالونه دي او درنه روان يم؛ خو تاسې ته د تياره راتلونکې او ورځو وړاندوينه کوم؛ که ځان اصلاح نه کړئ، سېمال نشئ؛ په خپلو درسي او د ژوند په چارو کې نظم او انضباط واکمن نه کړئ؛ نو په راتلونکې کې خدای مه کړه، په فنا کېدو او ورکاوي به محکوم شئ. تر څو مو هر څه له لاسه نه وي وتلي او فرصت مو په گوتو کې وي او دښمن مو پر ټولو ديني او علمي چارو نه وي برلاسی شوی؛ نو څه فکر وکړئ؛ راوينس شئ. په رومي گام کې خپل ځان او نفس اصلاح او سم کړئ؛ سېمال او منظم شئ؛ په ديني مدرسو کې نظم او انضباط راولئ او اجازه مه ورکوئ، دښمنان په دې بهانه او پلمه، چې وړتيا نه لرئ او بېکاره پورزې ياست، چې سره راټول شوي ياست او د اصلاحاتو او نظم په نامه درنه ديني مدرسې فاسدې کړي او تاسې تر خپلې ولکې او واک لاندې کړي. هغوی ته په لاس کې پلمه مه ورکوئ؛ که تاسې منظم او مهذب شئ؛ ستاسې ټول اړخونه نظم او ترتيب ولري؛ نو نورو به درته سترگې

نه وي خړې کړي او هېڅ لار به ورسره نه وي، چې د ديني مدرسو او روحانيت په ټولنه کې نفوذ وکړي. تاسې ځان سمبال او مهذب کړئ او هغو مفاسدو ته چمتو شئ، چې راروان دي او خپلې ديني مدرسې د هغو پېښو پر وړاندې مقاومت ته چمتو کړئ، چې راپېښېږي به.

تورتمونه مو مخې ته دي او دا کومې زمينې، چې دي؛ نو ناوړه ورځې او پېښې مو په تمه دي. استعمار غواړي ټول اسلام بې پته کړي او تاسې يې بايد په مخ کې ودرېږئ او له دنيا، نفس او مقام سره په مينه مقاومت ناشونی دی. ناوړه عالم، هغه عالم، چې ټول پام يې دنيا ته وي، هغه عالم، چې ټول پام يې د خپل مقام د خوندي ساتلو لپاره وي، نشي کولای د اسلام له دښمنانو سره مبارزه وکړي او دداسې علماوو ضرر تر نورو ډېر دی. خپل گامونه مو الهي کړئ، د دنيا مينه مو له زړه بهر کړئ؛ نو هله کولای شئ، چې مبارزه وکړئ او له همدا اوسه دا ټکي په خپل زړه کې وروزی، چې زه بايد د اسلام يو سمبال وسلوال سرتېری ووسم او له اسلامه ځان څار کړم؛ زه بايد اسلام ته دومره کار وکړم، چې ترې څار شم. ځان ته پلمې او بهانې مه جوړوئ، چې دا چارې د نن غوښتنه نه ده، کوښښ وکړئ د اسلام د

راتلونکي په درد وخورئ او لنډه داچې يو انسان ووسئ. استعمارگران او بنکېلاگران غواړي هر څه مو چور او لوټ کړي؛ نه غواړي او نه پرېږدي، چې زموږ په ديني او علمي مراکزو کې انسانان وروزل شي. له انسانانه ډارېږي. که يو انسان په يو هېواد کې وي؛ نو د استعمار او گټو پر وړاندې به يې خنډ وي.

تاسې دنده لرئ، چې ځانونه جوړ کړئ؛ بشپړ انسانان شئ او د دښمن د شومو نقشو پر وړاندې مقاومت وکړئ. که منظم او سمبال نشئ او که د هغه گوزارونو پر وړاندې مقاومت و نه کړئ، چې پر اسلام يې کوي؛ نو هم به په خپله له منځه ولاړ شئ او هم به د اسلام قوانين او احکام له منځه ولاړ شي. تاسې علماء، د پوهې خاوندان او مسلمانان مسوول ياست. تاسې ديني زده کړيالان او ديني علماء مخکې او نور مسلمانان درېسې مسوول دي. "کلکم راع و کلکم مسول عن رعيتہ" تاسې ځوانان بايد خپله اراده پياوړې کړئ تر څو د هر ظلم او تېري پر وړاندې مقاومت وکړئ او بې له دې بله چاره نه لرئ. ستاسې

۱. عوالی الثالی؛ لومړی ټوک، اتم څپرکی، درېم حدیث، ۱۲۹ مخ. الجامع الصغیر؛ دویم م ټوک، ۴۵ او ۹۵ مخونه.

پت او حیثیت د اسلام او اسلامي هېوادونو پت او حیثیت دی او دا په دې پورې اړه لري، مقاومت وکړئ.

متعال خدای دې اسلام، مسلمانان او اسلامي هېوادونه د پرديو له شره خوندي وساتي. خدای دې د استعمار او اسلام ته د خاینینو لاسونو له اسلامي هېوادونو او دیني مدرسې پرې کړي. خدای دې اسلامي علماء او د تقلید مراجع د قرآن کریم او اسلامي قوانینو په دفاع کې بریالي کړي. خدای دې اسلامي علماء د نن درنو مسوولیتونو ته ور متوجه کړي. دیني مدرسې او د روحانیت مراکز دې د اسلام د دښمنانو او استعمار له منگولو وساتي. خدای دې نوي روحاني او پوهنتوني ځوان نسل ته د ځان جوړونې، تهذیب او د نفس د ترکیب توفیق ورکړي. خدای دې اسلامي ولس له ناغېرې او د غفلت له خوبه راویښ کړي تر څو د قرآن د انقلابي او نوراني بنوونو په رڼا کې په سد کې شي او ځانونه وپېژني، راپاڅي او یو موتی د استعمارگرانو او د اسلام د پخوانیو دښمنانو لاس له اسلامي هېوادونو پرېکړي او خپله له لاسه وتلې ازادي، خپلواکي او

دبدبه بېرته لاس ته راوړي. ربنا افرغ علينا صبراً و ثبت اقدامنا و
انصرنا على القوم الكافرين.^۱ ربنا و تقبل دعا.

^۱. خدايه مور ته صبر او استواري راکړه، ثابت قدمه مو کړه او د کافرانو پر
وړاندې راسره مرسته. (بقره/۲۵۰)

د امام خميني (ره) د غوره ويناوو غورچاڼ

- *- ((ټولې غوره انساني ځانگړنې له نورو په پرېکون او د په الې الله کې رانغښتي دي.))
- *- ((کوم مقام، چې د خدای صالحو بندگانو ته په پام کې نیول شوی دی، پر وړاندې یې ټوله دنیا او هر هغه څه چې پکې دي، ډېر ناخیزه دي.))
- *- ((دا دنیا له خپل ټول ځل بل سره تر هغه څه خورا ناخیزه ده، چې مینه ورسره وشي.))
- *- ((دا په ظاهر ژر تېرېدونکې خوږه دنیا، د هغه ناپایه عذاب پر وړاندې څه ارزښت لري ؟))
- *- ((د خدای پر ځای بل ته توجه انسان د تپو تیارو په حجابونو کې رانغاړي.))
- *- ((دنیوي چارې که د انسان پام دنیا ته کړي او له خدایه یې غافل کړي؛ نو د ظلماني او تپوتیارو د حجابونو لاملېږي.))
- *- ((په حزب الله کې وسئ او د دنیا له ساختگي ځل بله ځان وساتئ.))

- *- ((هغه مُلا، چې ځان د حضرت علي کرم الله وجهه لاورى گڼي؛ نو ممکنه نه ده، چې د دنيا پر مشتھياتو تېروځي.))
- *-الهي انبياء ددې لپاره مبعوث شوي، چې انسانان وروزي، انسانان جوړ کړي، بشر له چټليو، پليديو، فسادونو او رذيله خويونو لرې کړي او له غوره خويونو او حسنه فضايلو او آدابو سره يې اشنا کړي.))
- *- ((که د خداى په لار کې گام واخلي؛ نو خداى مقلب القلوب دى، هغه به زړونه تاسې ته راواړوي.))
- *- ((د ټولو هغو اختلافونو جرړه، چې ټاکلې او سپېڅلې موخه نه لري، له دنيا سره په مينه کې ده.))
- *- ((بې له ايکي يو خدايه بل ته پام مه کوئ.))
- *- ((د انسان زړه د هندارې په څېر، روڼ، پاک او روښانه دى او دنيا ته د ډېرې توجه او ډېرو گناهونو له امله خيرنېري.))
- *-((په روحي چټليو، اخلاقي رذايلو، په قلبيه او قالبيه گناهونو به څنگه وکولای شو، چې په ربوبي محضر کې حاضر شو او د "رب الارباب" مېلمستون ته، چې "معدن العظمة" دى ورننوځو؟))

- *- ((له خدايه وډار شئ، د چارو له عواقبو ځان وساتئ او د غفلت له خوبه راويښ شئ.))
- *- ((دورانديش وسئ، د چارو عواقب ته پام وکړئ او حساب يې کړئ، خپل خطرناک راتلونکي رايا د کړئ، د قبر فشار، عالم برزخ او هغه مشکلات او سختي رايا دې کړئ او ترې غفلت مه کوئ، چې درپسې دي.))
- *- ((دوزخ اور د انسان په ناوړه کړنو بلپري.))
- *- ((که بشر په خپلو ناوړه کړنو د دوزخ اور بل نه کړي؛ نو دوزخ خاموشه دي. ددې طبيعت باطن دوزخ دي؛ د طبيعت اقبال د دوزخ اقبال دي.))
- *- ((هغه څه چې په آخرت کې راپېښېږي، هغه څه دي، چې په دې دنيا کې مو کړي دي.))
- *- ((مخکې له دې، چې فرصت دې له گوتو ووځي، د چارې په فکر کې شه.))
- *- ((تاسې ځوانان د بوداتوب پر لور او مور بوداگان د مرگ پر لور روان يو.))

*- ((هر ساه چې اخلي او هر گام، چې پورته کوي، د عمر هره شېبه مو چې تېرېږي؛ نو سمونه او اصلاح ستونزمنېږي او شونې ده، چې ظلمات او تباهي ډېره شي.))

*- ((تر څو چې د ځوانۍ اراده او ځواک لري، کولای شي له ځانه ځاني غوښتنې، دنيا ته لېوالتيا او حيواني غوښتنې لرې کړي.))

*- ((ځوان زړه لطيف او ملکوتي دی او د فساد انگېزې پکې لرې دي؛ خو څومره، چې عمر په پخېدو وي، په زړه کې د گناه جرړې پياوړې او کلکېږي، تردې چې له زړه يې رايستل ناشوني شي.))

*- ((توابه يوازې په "اتوب الی الله" نه پلي کېږي؛ بلکې د گناه پرېښوول او پرېښولو يې په ټينگار پلي کېږي.))

*- ((د خدای له خلق سره غوره چلن وکړئ او ښه ورسره چلېږئ او په مينه او محبت ورته گورئ.))

*- ((د خدای له ښه او صالحو بندگانو سره نېکي وکړئ.))

*- ((هغه مسلمان نه دی، چې بل مسلمان يې له لاس، ژبې او سترگې په امان کې نه وي.))

*- ((د خدای د بنده سپکاوی د خدای سپکاوی دی.))

*- ((څوک چې په خپلو ځاني غوښتنو پسې ولاړ او له شیطانه یې لاروي وکړه؛ نو په تدریج به د شیطان په لومه کې رانښکېل شي.))

*- ((اهل آخرت یو بل سره په صفا او سوله کې دي او زړونه یې د خدای او د خدای د بندگانو له مینې ډک دي.))

*- ((د خدای له بندگانو سره مینه، له خدای سره د مینې یوه وړانگه ده.))

*- ((قرآن کریم د خدای ستر امانت دی او علماء ددې الهي امانت، امانتساتي دي.))

*- ((د پوهانو دندې خورا درنې دي او علماوو مسوولیت تر نورو خلکو خورا ډېر دی.))

*- ((په روایت کې راغلي، چې د ځلکدن پر مهال د پوه او عالم انسان توبه نه قبلېږي.))

*- ((که کوم عالم کبرلاری شو؛ نو شونې ده، چې یو ولس کبرلاری کړي.))

*- ((هغه نفس، چې مهذب شوی نه وي، پوهه یې ظلماني حجاب دی.))

- *- ((پوهه رڼا ده؛ خو په تياره او فاسد زړه کې تپه تياره او تورتم لاپسې نور هم زياتوي.))
- *- ((هغه پوهه، چې انسان خدای ته نږدې کوي، د دنيا غواړي په نفس کې د خدای له درشله د لرېتوب لامل دی.))
- *- ((د توحيد علم هم کې د خدای پر ځای بل چا ته وي؛ نو ظلماني حجاب دی.))
- *- ((که انسان له ځانه خباثت و نه باسي، که څومره زده کړه هم وکړي؛ نو گټه به ورته نه لري او نه يوازې گټه نه لري؛ بلکې ټول تاوان دی.))
- *- (([زده کوونکیو ته خطاب] که خدای مه کړه، زده کړه و نه کړي؛ نو حرامه ده، چې په مدرسه کې پاتې شي.))
- *- ((هر گام، چې د علم د لاس ته راوړو لپاره اخلي؛ نو يو گام د ځاني غوښتنو د ځپلو، د روحاني ځواکونو د پياوړي کولو، د اخلاقي مکارمو د لاس ته راوړو او د معنوياتو او تقوا د لاس ته راوړو لپاره هم پورته کړي.))
- *- ((که اخلاص او خدای ته نږدېدل موخه نه وي؛ نو دا پوهې هېڅ گټه نه لري.))

- *- ((کوشنېن وکړئ، مخکې له دې چې ټولني ته ورننوځئ،
ځانونه اصلاح او مهذب کړئ.))
- *- ((له تاسې دا تمه ده، چې کله د فقهي له مرکز و لاړئ، ځانونه
اصلاح کړئ، ځانونه مهذب او جوړ کړئ، چې وکولای شئ
خلک اصلاح کړئ.))
- *- ((که ستاسې د ناوړه او ناروا کړنو له امله يو تن بې لارې شو
او له اسلام واخوت؛ نو تر ټولو کبيره گناه مو کړې ده.))
- *- ((خدای دې نه کړي، چې يو انسان مخکې له دې چې ځان
جوړ او اصلاح کړي، په خلکو کې نفوذ، شخصيت او مقام لاس
ته راوړي او ځان ورک کړي.))
- *- ((مخکې له دې، چې د اختيار واگې مو له لاسه واخستل
شي، ځانونه سم او اصلاح کړئ.))
- *- ((ځانونه په غوره خويونو وپسولئ؛ اخلاقي رذایل له ځانه
لرې کړئ او په زده کړه او بحث کې اخلاص ولرئ تر څو
داچار مو خدای ته نږدې کړي.))
- *- ((که په چارو کې نيت نږه نه وي؛ نو دا چار انسان له ربوبي
درشله لرې کوي.))
- *- ((په ديني مدرسو کې نظم او انضباط راولئ.))

*- ((د استعمار لاسپوڅي غواړي د اسلام ټول حيثيت تر پښو
لاندې كړي او تاسې يې بايد مخې ته ودرېږئ.))
*- ((له حب نفس، حب جاه، كبر او ځانمنۍ سره مقاومت نه
كېږي.))

*- ((ناوړه عالم، چې دنيا ته يې سترگې خړې كړي او د خپلې
كرسى او رياست په فكر كې وي، نشي كولاى، چې د اسلام له
دښمنانو سره مبارزه وكړي.))
*- ((گامونه مو الهي كړئ، د دنيا مينه مو له زړه وباسئ؛ نو هله به
وكولاى شئ، چې مبارزه وكړئ.))

پای

